
Don Utram ... 
Mhojea kallza - monantlem kagdar ghalun , ek lekhok 
koso Romi Konknni vachpeam somor ieunk mhaka khos 
bhogta . Fattlim atth vorsam kotha , kovita ani nibond 
rupamni tore - torechim boroupam korun , Konknni 
porjechi hanvem seva keli ani mhoje maim - bhaxecho 
mog hanvem dakhoilo . 

Somazant ek firti nodor marun ani choltolea veg 
vegllea ghodditancher lokx ghalun , taje lekh , kovita ani 
kotha boroun , mhozo sodanch ek kherit proitn zala . Ani 
fuddarak - ui tosloch mhozo iotn korunk hanv axetam . 

He - i khepek veg - vegllea vixoyancher nove lekh boroun , 
nibond rupan ek pustok uzvaddaunk mhojea monant 
yevzotalem . Osoch ek dis gharantlem kam kortana , kon’xak 
marlolea mhojea adleam pustokancher mhoji nodor geli . 

Fattlea kaim vorsanche ' Gulab ' - ache ank ektthaim 
ani binding ' korun , don - tin pustokam hanvem 
samball’lolim . Punn mhoje besarmayek lagon tancher 
visor poddlolean , tea mhojea teagank vallti lagli ani 
tim pustokam vaitt doxer pavlim . Kallzak dukh bhogli 

. 
Mhojim boroupam Romi Konknni vachpeamche 
nodrek haddinastana , oxinch sompona zaunk hanvem 
koslim - na - koslim panvlam marchim poddtolim , 
oxem mhojea monant zalem . 2001 tem 2003 voros 
meren ' Gulab’masikar ailolim mhojim boroupam 
ektthaim korun , ' nibond ' rupan tim ghuntun , ek pustok 
uzvaddaunk hanvem chintlem . 

Dekhun ' Ale Bele ' hea nanvan , mhojem nnovem 
pustok vachpeam mukhar dovrunk mhaka khuxalkay 
bhogta . ' Ale Bele’hem nanu mhojea pustokak hanvem 
kiteak vinchun kaddlem kai ? -- oso zaiteam vachpeanchea 
monant vichar ietolo . 

Tem nanv vinchun kaddunk karann asa . Hany 
supurlo bhurgo aslom tedna , Merxe ganvant mhoje 
xamainger hanv ravtalom . Sanje vellar , chaie sangata 
' Ale Bele ' -- ho godd jinos mhojea bhoinnam sangata 
mhaka kednaim khaunk melltalo . Ani maddam godd , 
narlachem chun sangata te khaunk gostache lagtale . 

Az sanjeche chaiek amchea mezar Ale Bele anink 
uronk nant . Futt'tte chaie sangata ti gharant keloli 
gorom - gorom mittai anink chakunk mellona . Ponn atam 
sogllem ' ready - made ' mittai khaunk amkam bhorpur 
mellta . Toslem khann korun , ami dhadoxi asanv . 

Amchea purvozamni aplea koxtti hatamni toyar 
kel’li mittai sanje vellar novean amchea mezar haddchi 
goroz asa ani atanche pillgek tichi ruch ani goddsann 
vanttchi asa . Bazarant thaun maddam godd ani 
moida pitt konn haddtolo , narl gheun addayear bosun 
konn chun kanttolo ?, oxem amchim cheddvam - bailo 
vichartat . Aplea jivak ille tras gheunk tim toyar nant . 
Sogllench ' ready - made ' sodtat . Az soglleanchem jivit 
uch ' ready - made ' zalam mhonnlear fott zaunchi na . 

Goyche poromporik mittayechi iad kortana , tin 
vorsanchea kallant " Gulab ' masikar chhaplolim 33 
nibond vachpeam mukhar hanv dovortam . Te nibond 
veg - vegllea vixoyancher atthaplole asat . Somazant , 
kuttu mbant nodrek yetolea ani aikunk melltolea tore 
torechea ghodditancher te boroileat . 

Vixranti ghetana , thoklolem kuddi - mon somadhan 
korunk , dor eka vachpeak mhojim supurlim boroupam 
adar zaum . Ani hea pustokant chhapun haddlole 
torekvar lekh vachtana , Romi Konknnicho mog 
vachpeachea kallza - monant vaddunk mhoje anvdde 
ani otreg . 

Mog asum dhi ! 

Prostavona 


Ale Bele Chaktana .... 


Bab Pio Esteves aplem anik ek Konknni pustok ‘ Ale 
Bele ' vachpianchea hatant ghaltana amkam oti khos 
bhogta . Oglli khos kiteak tannem GULAB nemalleacher 
' Chaltea Jivitant hea mathallea khala uzvaddak 
haddlolim him borpam fuddle pillge khatir to pustok 
rupant uzvaddak haddun dovorta dekhun . GULAB 
nemallean zaite nove borovpi utpon'n keleat ani te 
aiz Konknni mollar khubuch porzollttat tantlo eklo 
Pio bab . Hacho amkam obhiman asa . Pio bab hachim 
him chaltea jivitantlea ghoddnniam voir boroilolim 
lekhonnam bhov mhotvachim ani faideachim Zaun 
asat . Vachpiank tim sadur kortat ani vankddem kitem 
vosta tacher tim avaz uktaitat . Somazak tim boro rosto 
dakhovpachi tozvit kortat . Him tachim borpam eka 
mon’xacho ontoskornacho tallo mhonnlear hanv otitay 
kortam xem mhaka disonam . 


Ale Bele hea pustokant gunthlolim tachim borpam 
chaltea jivitantlea vividh vixoyancher asat , zoxe porim 
survatechench borop ‘ Uddnnam Sompoyat , Panvlam 
Marať hem Gõychea rajki vixoyacher asa , zatunt to 
amchea Gõychea rajki fuddariank , ek sorkar khala 
uddoun dusro sorkar sodrer haddpache khottpott 
kortat tankam , hea oslim nattkam soddun porjechea 
boreponna khatir vavronk ulo marta . Eka somoyar 

amchea Gõychea rajki mollar ho rikordd zal’lo : 10 
vorsam modem 12 mukhel montri Gõyant raj choloun 
gele . Hi rajki serkos chol’li tacher uzvadd ghalun Pio 
baban ho lekh tedna GULAB - acher uzvaddak haddlolo 
ani tantlean amchea rajki fuddariank xiddkavnni 
diunchi diun Gõychea nagrikank hie sorkari serkoxi 
vixim chotur kel'le . 

“ Tornno Jiv Nattak Zať Tednam ... ' hem tachem 
lekhonn Gõyant zatolea obsoegancher uzvadd ghalta , 
je vorvim amchim tornnim bhurgim aplo jiv ibaddunk 
pavtat . Gõyant vahatuk poristhiti bhov gombhir , roste 
vaitt doxer , ani vahanam cholovpianchi bezababdari , 
ani tancher konnuch lokx diun he prosn suttave korunk 
sodinaslolean niradhar provaxi koxe apli jinn , aplo 
kosloch guneanv nastana , ibaddunk pavtat , hacher to 
nodor ghalun lagu zatoleank zagrut korpache proyotn 
korta . 

' Amche Achar Ani Vichar ' hea boropantlean Pio 
bab amchea somazant vostolea acharam vixim ul’lekh 
korun vachpianchea monancher uzvadd ghalpacho 
yotn korta . 

Omkeach disak bailen aplie avoychea 
ghora savn ghovachea ghora yeunchem nhoi , Kazarchi 
xim ' korchi , ratchem nakxio katorchio nhoi ... adi osle 
amche modem achar aiz legit choltat te ami atam fattim 
ghalunk zai oso nirop borovpi diunk sodta . 

Xist Kochreachea Dobeant ... ' hem anik ek oslem 
chaltea jivitantlem borop zatuntlean to aichea kallar 
xist koslie poristhitir pavlia tacher uzvadd ghalta . Aiz 
ghorabeamni , iskolamni kivam kolejimni xist khub 

oskot zalia ani tacher niyontronn dhorchi goroz asa 
mhunn to lagu zatoleank ulo marta . Aiz kolejimni 
sarki xist sambhallinaslolean ‘ ragging ' oslea noxttant 
kitlim xikpi bhurgim odruxttak sampoddttat ani kaim 
pavtti aplo jiv legit ditat tacher borovpi uzvadd ghalta . 

‘ Pidda Vixranti Gheunk Ek Soeg ' ho ek lekh asa 
zache vorvim jivitant sodanch okupad asloleank fokot 
pidda ek suseg gheuncho soeg thorta mhunn borovpi 
siddh korta . Aplo guru ani GULAB - acho sthapnnar 
sompadok sorgest Fr. Freddy J. da Costa piddent aslo 
tednam borovpi tache khobrek gel’le koddem tachea 
monant ailolie zannvikayeche vichear hea borpantlean 
to vachpiam somor manddtta . 

‘ Internet ' Asa , Potr Pustokanchi Goroz Kosli ? ' 
Amchea somazant jiyeun gel'le thodde monis , fanki 
zannar bexttech zaunk pavle nant . Aple chaltea jivitant 
tannim mhotvachem vachop korunk aplo moladik vell 
bhettoilo . Vachop korop mhollear tanchea jivitachi 
ek chalich zaun gel’li . Ani gorjechem , mhotvachem 
vachun - vachun , te gineanan xrimont zaunk pavle , 
hem ho borovpi hea lekhantlean sangunk sodta 
Loukik Konknni borovpi sorgest Pa . Antonio Pereira 
S.J. hanchea zolm - disak tankam bhett korunk gel’lea 
somoyar tanchea jivitantlean dekh mell’llea vixoyacher 
ho lekh attaplolo asa . 

' Returned To Lord'hea lekhantlean borovpi 
mornnachem ani tatuntlea chali - ritichem vornnon 
korta . Kall bodol'la ani bodlot asa . Tech porim amchem 
monui uzvaddit zaunk zai aslem . Tempa pormannem 

mathear korbonnem mhonnttat toxem , amchem 
mon , amchi vagnnukuị bodlonk zai asli . Kall bodolta 
khoro , punn kaim pavttim amchem mon thoinch , nam 
tor fattim urta vo fattim veta mhonnlear zata , oslea 
sobdamni to amchio vankddio chali hea lekhantlean 
vachpianchie nodre mukhar haddtta . 

' Purvil'li Girestkay Sambhallum - ia ' hea borpantlean 
Bab Pio Gõykaramni aplem girest daiz ani porompora 
sambhallunk vachpiank ulo marta . Ani " Tiatr 
Somazant Ek Harso ' hea lekhantlean borovpi ho 
nirop dita : Tiatr mhollear somazacho ek ‘ arso ' ani 
ek - eka tiatristan aplo dor ek tiatr ek ' povitr kar’ya ’ 
mhunn ollkhunk zai . Hem sot tannim kedinch visrunk 
favo nam . Somazant nirmann zal'le torekvar proxn 
sobhemazar dakholl korunk ' tiatr ' ek sompem sadhon . 

Oxe hea pustokant borovpian 33 vividh vixoyancher 
lekh gunthleat . He chaltea jivitantle lekh vachpiank 
avoddtte asat ani tantlean tankam kitem tori sondex 
melltta , zo tancheamni apaplea jivitant apnaum - ieta . 
He lekh vachtana , vachpiank tonddant‘ale - bele’astoch , 
ji ruch yeta ti ruch haddunk xoktoli ani tea borpantlean 
vachpi kitem tori vortem mellounk pavtole , hi opekxa 
ballgitana , ' Ale Bele ' pustok borovpi Pio bab Esteves 
haka ami GULAB - ache torfen sogllem yex anvddetany . 


Fausto V. da Costa , 

GULAB Sompadpi 
Mumboi , 8 Setembr , 2013 

Uddnnam Sompoyat , 

Panvlam Marat 

odankal sokallim , misa uprant , ghorant paim ghaltoch , 
disallem hatant ghevpachi mhoji sonvoi . Tea vellar 

pottak bhuk laglea khori , punn potra xivai anik kainch 
ek avodd na . Cheavui naka , nostoi naka . Soglleant poilim , tea 
disalleacher ek firti nodor bhonvddavop . Tachim ogllim - unnim 
16 panam artun - portun , ail'leo tajeo khobro vachop . Ani te 
uprantuch , nosto korun , dusrea vavrak khand marop . 

Eka disalleacher thoddkeant dil'lo oso ek vako hanvem vachlo . 
“ 10 vorsanchea kallant , Goyche mukhel montri : Jan. '90 te Mars 
’90 – Xri Pratapsing Rane ; Mars ’90 te Abril ’90 – Xri Churchill 
Alemao ; Abril ’90 te Dez ’90 – Xri Luis Proto Barbosa ; Jan. '91 
te Mai '93 – Xri Ravi Naik ; Mai '93 te Abril '94 - Xri Wilfred 
de Souza ; Abril '94 – Xri Ravi Naik ; Abril '94 – Xri Pratapsing 
Rane ; Abril '94 te Dez. '94 – Xri Wilfred de Souza ; Dez. '94 te 
Jul . '98 – Xri Pratapsingh Rane , Jul '98 te Nov. '98 -Xri . Wilfred 

de Souza ; Nov '98 te Nov. '99 – Xri Luizinho Faleiro , Nov. '99 
te Otubr 2000 – Xri Francisco Sardinha . ' '10 vorsam bhitor 12 
mukhel montri ? Bhogos Saiba ! Amchem Goychem rajkaronn 
ghanniarem ani vittechem ” – oxem monantlea monantuch vilap 
soddun , hanvem potr bond kelem . 

Antrea - poirean amchea Goyantuch oxem kiteak ghoddta ? – 
oso monant ek gombhir proxn ghansaunk laglo . Ani bhorpur 
niall kele uprant , sorv - xevttim manddlolea vicharak , fokot 
ekuch zobab asa , oxem dislem . Goyant pokxantoram kivam 
soddneo ( defections ) chodd vaddleat , dekhunuch toxem 
ghoddta . Khorem mhollear , pokxantoram choddot gelim zalear , 
sodrer aslolo sorkar mozbut , okhondd ravun , aplo kall puro 
kortolo koso ? Oxem astoch , so - so mhoineamni Goyche porjek 
novo ‘ sorkar'mellunkuch zai , oxem tumkam disona ? 

Podveche dixttin , duddvanche axen , az monis nanvachem 
zon’var kitem - i korunk toyar . Koslem - i panvl marunk kobul . Az 
tuzo ghott ixtt asa to faleam tuzoch vhoddlo dusman . Tech boxent 
jevtolo monis tech boxen thukta . Zon'varam tori 100 vantteamni 
aplea dhoniak visvaxi , punn nhoi monis . Aichea ievgant , amich 
nivddun haddlolea amdar - montreank ek pokx soddun , dusrea aplea 
faideachea ( porjechea nhoi ) pokxant ghusop ek chalti sonvoi zaun 
gelea . Apleak zai tedna , eka pokxant savn dusrea pokxant , makodd 
koxe te uddnnam martat . Tankam vichartolo konn asa ? Hea ani tea 
pokxant zai tedna to , faido kadd ani zai tedna to soddun voch . Ani 
Goychi porza , kosloch nixedh dakhoinastana , rajki mollar choltoli 
' serkos ' vhodde umedin polloit asta . Oslim addkam - naddkam 
zatoch Goychi udorgot , tacho vikas udka porim thoinch santtun 
urta . Osle kontradans zatat tedna , Goyant progoti zaunk pavtoli 
koxi ? Az Goyant astolea pokxamni xist , visvaxiponn mhonnttat te 
gunn nanch zalear Goyant vikasachem boreponn udetolem koxem ? 
Ale Bele 

“ The sanctity of the party is lost forever on account of 
defections " . Pokxantorank lagon eka pokxachem povitrponn 
sasnnak kobar - oxem konnem tori ekdam mhonnlolem . 
Pokxantoram ghoddtat tedna pokx soddun gel’lea amdar 
montreak tea tea pokxant portun bhitor kaddunk , tea pokxachea 
odheokxan khor bondhon ( restriction ) ghalpachi chodd goroz . 

Toxem kelearuch , tea - tea pokxachem ' povitrponn ' 
vaddtolem , ani xistui sambhallun urtoli . Porjecho visvasui tea 
tea pokxacher vaddtolo . Ani hacho porinam , nivddun ail’lo 
sorkar koslich horkot nastana , aplo full term sompeponnim 
purai kortolo . Na tor ... 

Aiz BJP - cho sorkar amchea Goyant raj choloita . Parrikar bab 
Mukhel Montri koso nivddun ietoch zaiteo bhasavnineo tannem 
keleo . Goyche , Goykaranche udorgoti khatir , tore - torechim 
panvlam apunn martolo mhonn tannem zaitim asvasonam - i 
dilim . Ozun diit asa - i bi . Mhaka zalear oslim asvasonam , tosleo 
bhasavnneo ek novol nhoi . Protek Goycho Mukhel Montri , 
tim diit aila ani diit asa . Diunkuch zai , na tor ... Vichitr ani 
gomotichem tem hem : Chodd - xe pavtti tanchem dil'lem utor 
tondda purtench , kivam kagdaruch urta . Ani Goychea vikasa 
vixim panvlam toddek dovrun protek montri , ap - svarthachem 
angvostr ghalun apleachem , aple familichem , ievpi aple fuddle 
pillgechem boreponn chintunk bosta . Ani tech dixttin , aplim 
veg - vegllim panvlam - i ubharit asta . Atam Parrikar ( BJP ) -cho 
sorkar koslo chomotkar ani kitem - kat korta , tem dolleant tel 
ghalun pollevpachem . Ani okosmat , taktin ghoddun ail’lo sorkar 
poddloi zalear , ojap zavpachi gorozuch na . Toxem ghoddop 
Goychea itihasant ek poromporach koxi zalea mhonnpachem ! 

Goychi Bhelpuri 

alinchea vorsamni , Goychea Dabolle ( Dabolim ) 
viman’tollarpavlear mhakaboroch kall zal’lo . Okosmat 

mhoji dhaktti bhoinn Kuveitt vechi asli dekhun , 
thoinsor paim ghalunk , mhaka soeg gavlo . Dezembrache 24ver 
1999 ek " Indian Airlines ” viman ophoronn kel’lean , Goychea 
viman’tollar surokxa ( security ) borich koddok kelea mhonn 
mhaka thavem zalem . Adim tarvar vetoleank adeus korunk , 
tanchea ghorcheank , soiream - daireank viman’tollar bhitor 
vochunk , sogllem sompeponn aslem . Punn aiz thoinchem chitr 
borench bodol'lam . Aiz vimanacher provas kortoleankuch , 
viman’tollar bhitor sorunk soeg asa . Her soglleank bhairuch 
ubem ravchem poddta . Koslem mhonn pirajit ! Bhailean 
bospacheo tori sovloteo asat ? Teo - i nant . 

Thoim osoch bhorpur lok , aplea lagxil'leank adeus korunk 
ektthovlo astana , konn eklo Goykar oso ghunngunnunk laglo : 


Ale Bele 


4 


Pio Esteves 


“ Viman’tollar bhitor kaddunk , her lokank tras kiteak kortat 
mhonn Devakuch khobor . Bombsfott zaunk , to konnachean , 
khoincheanui korum ieta . Vasku xarant , paim ghal ani polle . 
Thoinsor anik Goykar urunk nant . Tem xar sogllea on 
Goykaranchem zal’lem asa . ” Tem tachem uloup aikotana “ Goy 
Goykaranchem nhoi zalear , Goykarank Goyant anik kitem 
urlam ? ” oso tabortob mhojea monant ek motto dubhav ghuslo . 

Osoch ek dis , khoim tori vochun , sanje vellar , hanv ghora 
portolom . Ghorant bhitor sortanch , " baba kha re ” mhonnun , 
mhoje main eke boxent don - tin bhelpureo mhojea fuddeant 
tenkoileo . Goyant vello asat thoinch , hi bhelpuri khaunk mellta 
mhonn mhaka khobor asli . Lhan astana , sanje vellar , avoi - bapai 
sangata , Miramar prayer hanv vetalom . Ani tedna ti ruchichi 
bhelpuri khalea xivai , hany ghora portonaslom . “ Atam hi 
bhelpuri amchea ganvant khoinchi aili ? ” oso vichar kortoch , 
" hea disamni dog tornnatte bhelpuri vikunk ganvant bhonvtat , ” 
oso soddsoddit main zobab dilo . Itlench nhoi , fuddem uloili : 
" Faleam te aplea ganv - ghora vochpache asat . ” 

Zalem ! Polleyat ! Amchea Goykarank ek sado vavr hatant ghe 
mhonnlear , te rokddech ang kaddtat . Ti tankam unneponnachi 
vost . Amchea xikxit Goykarank fokt te ' white collar jobs ' zai . 
Te xivai anik kosli - i nokri korop mhollear tankam unneponn . 
Ek lojechi gozal . Goyant nizache Goykar xikxit asunui az 
bekarponnak lagon ganvamni , xaramni , divodd koxe oxech 
bhonytat . Ani on - Goykar Goyant yeun aplem raj choloitat . 
Aplo lhan - so dhondo suru korun aplo dispott'to giras soddoitat . 
Fuddarak , hem sodheak choltolem chitr oxench chol'lem zalear , 
Goykarank Goy anik Goy urchem na . Dusrea prantantle Goyant 
ievn pennem korun , amchi Konknni bhas suddsuddit xikun , 

apli bhelpuri khopoun ek dis kortole te Goychi ani Goykaranchi 
bhelpuri ! Oslea on - Goykarancho odmas aizuch amchean korum 
ieta . Ani ami Goykar , sogllea sovloteancho soteanas korun , 
aplea tonddant bott ghalun , porkeanchi “ bhelpuri ” -ch khaunk 
urtole , oxi bhirant dista . 

Nuvem vattharant , mhojim ixttam asat . Ghov - bail tim . 
Dogaim Goy bhailim . Ghov Mongllurcho , zalear tachi bail 
Kerollachi . Ghov Moddganvam eke benkint nokri korta ani 
tachi potinn eke kolejint ‘ lecturer ' koxi vavurta . Dogaim borim 
zoddtat ani aplo sonvsar choloitat . Aplem khaxelem ghor 
bandhun , aple fuddle dis Goyche matient khuxalponnim sartat . 

Dubhavuch na , amchea Goyant , hea adhunik kallant , 
“ educated unemployed ' vollerint , bhorpur Goykar asat . Azkal 
sorkari nokri mellpachi tozvit ek poisul’lem sopon zalam . 
Goykar Goyant nokri na mell’lolean , Goyam bhair vochun , ek 
bori nokri sodunk thokos ghetat . Thoim pavtoch , vavr koslo - i 
zanv , kitlea - i unneponnacho to disum , mell’lole nokrent aplem 
hat - bott ghaltach . Ani thoim don - tin vorsam uprant , komailolo 
duddu Goy haddtoch , tea duddvancho nett martach . 

Punn nokre vixim , osleancho fuddar kitem ? Kitlo kall pasun 
he amche Goykar tarvar vochun vavr kortole ani komaitole ? 
Don , tin , panch vorsam ? Ani hea vavrachi surokxa ani khatri 
konn ditolo ? Uprant Goy portotoch , tancho fuddar kitem ? Ani 
to komail’lo duddu , kitlo kall togtolo ? Thoddeamni thoinch 
pennem korchem asa zalear borem asa . Punn Goyant ieunk 
khottpott kortat zalear , hanga ieun kortole kitem ? Kuveitt 
ani her Akhati desant savn ektthailolo duddu Goy haddun ek 
khasgi dhondo suru korpachi tanchi ievzonn asa zalear borem 
asa . Na tor ... 

Dekhun sorkari nokrechi axa korche bodol , kivam khasgi 
nokri mellpache axen ravche bodol , apli hikmot vaprun ek 
lhan - so dhondo suru korun , apli jinn khuxalponnim ani surokxit 
Goyantuch sarlear koxem ? Oxem kelear , Goykar mottea 
promannant Goyantuch urtole ani on - Goykarank Goy ieun , 
aplem raj cholounk soeguch mellchona . Na tor , aste - aste te 
Goyant ghustole , amchea mathear bostole , aplem raj choloitole 
ani az na faleam Goychi ani Goykaranchi jerul ‘ bhelpuri ' 
kortole . Oxem zaina zaunk beginuch utth ani chotraien chantt 
mar , mhojea Goykara ! 


Dusrea dolleantlem kisoll dista , aplea dolleantlem musoll disona . 


Rai raiak vhodd , dubllo dublleåk . 


Allxea , bhiknnam bhazun khaxi ? Bhazche bhaxek horvinch khain . 


Allxi utthlo , ximbro xinklo , kamacho gondholl zalo . 


Lhan zait to vhodd zait 


Ontrollim polleun cholta to poddtolo 


Pio Esteves 


7 


Ale Bele 


3 


Tornno Jiv Nattak 

Zat ' Tedna ... 


oimbinch konnachem - i kalliz churchurtolem . 


... S 


Tea vellar , khoincheai mon’xachea tonddantle 

te movalltole sobd meklleponnim bhair 
sorle xivai koxech urchenant . Okosmat tornnem rogot ibadd 
zata tedna monis zatichem mon khontovta , dukhta . Toxem 
astam , xant aslolem vatavoronn uchamboll zata . Suskar , vilap , 
kinvcheo - hueli , roddnnem kanachea podd'dear bostat . 

Jedna Goyche nagrik vhodd umedin aplea sumanache 
nimanne dis ( weekend ) monoitale , tedna Maxelcho ( Marcela ) 
ganv ani Sharda Mandir xalla mel’lea don moddeancher apli 
khont , dukh porgottaitalim . Marsache 3 tarkher donparchea 
1.30 vaztam Raibondra pattear , eka bhirankull obsoegant , 
don supurlim bhurgim - Sonia ( 12 ) ani Vasan ( 7 ) - thoinche 
thoinch somplim . K.T.C. - che bosichea ddraivorache befikirik 


Ale Bele 


8 


Pio Esteves 


lagon , tea bhurgeank aplea ghora salamotim pavunk soeg 
mellunkuch na . Koslem mhonn mirmireanchem mornn team 
niropradhi bhurgeank favo zalem . ' Ghora ietoch , aplea avoi 
bapai , bhav - bhoinnim sangata donparchem jevonn korunk , tim 
taktin ietalim zatolim . Jevnna uprant aplea ixtt - mitram sangata 
khellunk ani magir ghora korunk dil’lo obheas ( home work ) 
korchi oxi tanchi ievzonn asli zatoli . Punn eka khinna bhitor 
soglleo tancheo ievzonneo varear ubun geleo . Monantlea 
monantuch tanchim sogllim chintnam xirkun urlim . Ekach 
utran , tankam sogllem somplem ! 

Az amchem Goy svotontrzalear kitlim - xinch vorsam 
bollanddlim . Torui astana , Goychea rosteancher surokxa ( safety ) 
mhonnttat ti bilkul na . Ghorantlo paim bhair ghalta tedna , tujea 
fuddeant mornn kedna ubem zait , tem sangop muskil . Te uprant 
tum surokxit , salamotim pavtoloi vo na , hem - i anik ek mottem 
kuvaddem . Ani chukun surokxit ghorant porot paim ghalo 
zalear , Devak argam ! Az Goychea rosteancher monis parpoll 
sunnim ( stray dogs ) koxim , mortat tedna , tancher toslo vell 
ievchoch aslo , oxem mhonnun amchi khont ami porgott’tanv . 
Punn jedna xallentlim supurlim bhurgim ( zanchea fuddeant 
ek lamb - rund fuddar humkollta ) okosmat obsoegant somptat 
tedna , amchem kalliz tutt'ta , futt'ta . 

Tea nixttur ani bhirankull obsoegant morunk , tea xallentlea 
bhurgeamni koslem patok kel’lem kai ? Koslench na . Tim 
fokt Goychem bhuimkutt ( paradise ) mhonnttat tantunt 
khuxalponnim vaddtalim , zoim befikirin thodde ddraivor 
apleo gaddio rosteancher rostin choloitat . Pulis fokt helmet 

nasloleank talanv diunk khottpott kortat ani apli ‘ huxarkai ’ 
dakhoitat . Punn vahatukeche soglle nem’ani kaide aplea paiam 
tolla mostun , chear rodanchim dhanvterim choloitoleancher 
ani Goychea rosteancher apunn ‘ raza ' mhonn somzun , 
aplim mottim dhanvtorim apnnank zai toxim dhanvddaitat , 
tosleancher tabo dovrunk , amchea pulis odhikaream thaim 
bilkul vell na ! Goyche bhuimintlim bhurgim obghatak lagun 
rogot vharoitat tedna , ami roddun koslo faido ? Tea vellar 
amchea dukanchi kosli goroz ? Gorozuch na . Kiteak ? Jedna te 
te bosicho ddraivor befikirin aplem vahon rostin dhanvddaita , 
tedna ami gop - chup ravtany . Tacher amcho nixedh marinanv . 
Punn jedna teach ddraivorache bezobabdarek lagon ek obsoeg 
ghoddta , tedna mat tea ddraivorak te ghaddientlo bhair kaddun 
taka tthaptamni , khonttamni marunk ami vell korinanv . Tea 
vellar ami sogott ektthaim ietanv . Ek zatanv . Ani tabortob tea 
tea guneanykarak pulise tabeant kortanv . Na tor , konnakuch 
konnachench poddlolem na . Punn toslea vellar toxem korun 
faido koslo ? Obsoeg ghoddlo ! Monis zokhmi zaun somplo . 
Goykaranchi pod’dot ani paddi sonvoi oslich zavn gelea . 

Dusrem mhonnllear obsoegak lagon haka - taka zobabdar 
tharaunk amkam kosloch odhikar na . Karonn jedna ami 
teach KTC - chea shuttle bosimni dispott’tim provas kortany , 
tedna amchea karkhanneant , kocherint vellar pavunk ami 
umollxiken vatt polletanv . Ani tea ddraivoran apli gaddi rosten 
choloil’li amkam zai . Toxea vellar tea ddraivorache befikirik 
lagon amcho nixedh marunk ami kobul nant . Kosli goroz ? 
Ami salamotim amchea thikannear pavlear puro . Mhonnttoch , 

te bezababdar ddraivor amchech burxel'le manddavollichi 
nirmiti ( production ) . Ani tanche sovem amchem dhoronn 
( policy ) ami bodolnanv zalear , ani amchea sorkarak , osleam 
sovem koddok kaide korun tankam sasnnak sthogit ( suspend ) 
korunk vavurnany zalear , te befikir draivor faleam , porvam ani 
sodankal toxench urtole ani amam - somestank te mornnacheo 
rateri zatole . 


Aitem mell'lear , konn soddina . 


Aplem na thoim ganv padd , duddu na thoim xar padd . 


Jem ful mallna , tem ful pormollna . 


Kavlleachi dixtt tovxear . 


Ubho aso meren lakhacho , mortokoch fukacho 


Kazar zata mhonnosor nachtalo khoim , kazar zalea fara roddtalo khoim 

Amche Achar 

Ani Vichar 


k dis , Ponnje gel’lom astana , mhoje kazari bhoinnichi 
khobor ghetolom mhonn hanv Raibondra gelom . Tanger 

bhitor sortanch thoim tichi ek kazari ixttinn pavon 
sorli . Tim dogaim eka - mekak zaitea disamni bhettlim dekhun 
tankam bhorpur ulovpachem aslem . Kazari jivita voir monantle 
potientle zaitech vixoy bhair sorunk lagle . Tantlo ek nizacho 
vixoy acharam voir thorlolo aslo . 

Mhoji bhoinn kazar zavche adim , igorjent chitti vachpant 
aileo tedna , amchich ek soiri amger aili ani bhoinnik mhonnunk 
lagli : “ Baie , hatak chuddo ghalina go ? Zai zalear hanv haddun 
ghaltam . ” Bhoinnin tika oso ek vichar kelo : “ Chuddo ghalina 
zalear kitem vaitt asa ? ” Ti uloili : “ Na , na toxem kaim na . Punn 
tum atam kazar zata mhonnttoch Goychi chal sambhallunk to 
ghatlear boro . Kazar zavche adim , hanvenui to ghatlolo . ” Ti 
soiri toxem uloun geli . Kazara adim , nhoi mhonn kazara disa , 

bhoinnin “ chuddo ' mhonnttat to ghatloch na . 

Bhoinn - in bhettunk ailole ixttinik acharam vixim aplo 
onnbhov sangunk tondd ugoddlem . “ Thoddea disank hany 
ghora gelolim . Nnov disam uprant , hanv portun ietam mhonn 
hanvem sasumaink fon korun sanglem . Sasumaim mhonnonk 
lagli , “ Bai , tum tumger gelear az nnov dis zatat nhoi ? Rav , az 
ievchi goroz na . Nnov disam uprant ghovager portop borem 
nhoi . Anik ek dis thoinch rav ani uprant yo . " Borem mhonnon 
hanv anik ek dis ghora ravlim ani dusre sokallim mhojea ghova 
ghora yeunk bhair sorlim . 

Ti ixttinn aple vixim oxem sangunk lagli : “ Ek rat hany 
mhojea paiancheo nakxeo katrunk boslim . Mhojea sasupain 
tem pollelem ani lohu mhojexim ievn , mhonnunk laglo : “ Bai , 
ratcheo nakxeo kator naka . Sasumaink borem dischem na . 


Tea vellar hanvem mhaka oso vichar kelo : “ Ratcheo nakxeo 


katorpant kitem vaitt ? Goroz poddli goroz pall’li ! ' Punn 
sasupaichea utrak pallo diun , nakttam katorpachem bond kelem 
ani hany ogich nhidunk gelim . 

Bhoinn - in fuddem anik ek goxtt sangli : “ Hanv ek dis mhojea 
bhacheak gheun eka lagxil'lea dukanar gel'lim . Thoim , kaim 
vostu vikteo ghetleo . Thoddeo vostu bhacheachea hatant diun 
hanv ghora ietalim . Vatter bhacheachea hatantli biarachi battli 
nisrun khala poddli ani futtli . Ghora ietoch , bhachean mhoje 
sasumaink vatter kitem ghoddlem tem sanglem : Sasumaim 
mhonnonk lagli : “ Baie , tujea kazara disa xim ' mhonnttat ti 
tuvem ani tujea ghorcheamni korunk nasli mugo , dekhun ti 
biarachi battli futton az ti xim ' zali . ” 


Goyant adlea kallar amcho purvil’lo lok dispott'ttea chaltea 

jivitant zaite achar ( superstitions ) mandtalo . Tanchem jivit 
ani tanchi akhi jinn , ekę bhaxen acharancher revoddloli asli . 
Tankam achar mandop ek poromporik rit ani chal koxi zavn 
gel’li . Zannttelim sangtat toxench korunk zai aslem . Korinaslear 
tanchea matheak motto rag choddttalo . Tanchea sangnnea 
pormonnem , tim sangtat toxem korinant zalear tea - tea ghorant , 
vaddeant koslem na koslem vaitt - odruxtt ievpachench . 

Aichea adhunik sonvsarant , choddxe achar mandpi lok anik 
urunk nant , oxem dista . Te poder mele ani tanchea sangata tanche 
te undde - i kobar zale . Oxem nhoi ? Punn thoddim zannttim 
jivim asat tim te - te achar ozun mandtat ani pallttat mhollear fott 
zavchina . Ani tanchea panvlamni cholot ietoli fuddli sonsot toxich 
vagot mhonn bhirant asa . Purvil'lo lok mandun ail'lea acharank 
ami - i pallo diit ravlim zalear , he fuddem ami khoim vetoleanv ani 
khoim pavtoleanv ? Devakuch khobor ! Ani thodde achar asat te .... 
bhogos Saiba ! Orthuch naslole koxe ! Ani vhoddilank , zanntteank 
man divpachea nimtan zobordosten te pallunk vetoch tem ek 
khorelem ani khaxelem pixeponn koxem dista ! 

Kaim vorsam fattim amcho ganvcho lok xikxit ani nennar 
aslolean , tancheamni te - te achar mandop maneo aslem . Punn 
aichea somazant , xikxonn itlem vaddlolem astona , sorvoi 
vattamni udorgot purnnponnim zal’li disona ; te adleanche 
achar ani vichar ogeponnim mandop , kudd’ddeponnim pallop 
az amkam sobta kai ? Zannttelim sangtat titlem - i , tankam man 
divpache dixttin , ami xikxit asat tim korit ailim zalear amkam 
xikxonn asun faido koslo ? Toslea acharam ani vicharam mukhar 
amchem xikxonn kochreachea dobeant uddoilole porim zata , 
oxem nhoi ? Amchim vhoddilam adlem asa titleim mandtat ani 
korunk sodtat tem ek pixeponn mhonn ami , xikxit asloleamni , 

tankam pottoun divpachi chodd goroz asa . Toxem korunk , 
mhonnche adleanchem mon , chal bodlunk sompem zavchem 
na , hatunt dubhavuch na . Punn hollu - hollu tanchi vagnnuk 
bodolpachi goroz asa ; na tor .... Hacher dor vachpean kholayen 
niyallchem ani apleak laik toso nichev korcho . 


Khaunk - jeunk aslear , soire khup . 


Khorem aple vixim mati oddta . 


Konnacheo mhoxeo , konn kaddta uttha - boxeo . 


Axel'lem mellchem na , bhogil'lem chukchem na . 


Kazar zalo , dha zannanche pangik sampoddlo 


Kazarak zoti , mornnak mati 


Kazarachi khoxi ani sorgachi axea soglleank asa 

Amcheant Novem Mon ' 

Kedna Rigtolem ? 


e pavtt amchea chaltea jivitant , somazant ghoddtoleo 
kaim goxtteo vachpeam mukhar hanv dovrunk sodtam . 

Toxem korun , amcho atancho somaz kitem chint’ta , 
koso vagta , hem uzvaddak haddunk mhozo hetu . 

Maiacho mhoino festam - porbancho mhoino . Borochbor 
amchea Kristi toxench Hindu bhavam - bhoinnink logna 
somarombhnnecho mhoino . Nigtench logn zal'lem ek 
Kristi zoddpem , aplo ' honeymoon ' mhonnon , tea hotelachea 
darvonttea - xim tem pavlolem . “ Te kazari bailen kainch ghalunk 
na mu ? ” - oso tea hotelache eke vavraddi bailen te kazari bailek 
polleun atthvech torecho ek ' comment ' pas kelo . Ticho to 
gomoticho vichar aikun hanv matso gaborlom . Ti vavraddi bail 
khoreponnich kitem sagunk sodta tem spoxtt kollunk , mhoji 
nodor barik korun , tea zoddpeacher hanvem firoili . Mhoji nodor 
hanvem thoddo vell tancher , odik korun te kazari bailecher , 

thiraili . Polleunk gelear tichea angar ek tambddo vistid , paiank 
dhove moche , khandar ek lambdik beg lamboun , ti kazari bail 
ek hokoluch koxi distali . Ani ti vauraddi tinnem kainch ghalunk 
na mhonn sangta ? Oxem koxem zait ? Ham , tea vellar mhoji 
nodor tichea hatancher geli . Hoi , tichea hatak motteam bhangra 
kanknnam xivai to poromporik chuddo naslo . Golleant , kanant , 
hatak bhorpur bhangar , punn fokot to chuddo dislo na dekhun , 
te vauraddi - bailen tinnem kainch ghalunk na mhonn tondd 
foddun sanglem . 

Maiacheach mhoineant mhojea ganvantlea eka kopelachea 
festa misak , mhojem gitar haddun gaion - mondollak sath 
divnk mhaka amontronn ailem . Ti porob kortolea prezidentin 
porbechem mis 10 vaztam nhoi pun 9.30ank mhonn mhaka 
kolloilem . Hanvem tachem amontronn svikarlem . Nemlolea 
disa , tharailolea vellar , mhojem gitar gheun hanv te porbek 
hajir zalom . Porbechem mis sompchea vellar , ganvcho Vigar , 
zo te porbe misak mukhel iadnik koso hajir aslo , oso uloilo : 
“ Khoinsorui gelear , porbechem mis sodanch 10 vaztam zata ” 
oxem zaitim mhonntolim ani begin suru kelear huzot kortolim . 
Oxem ghoddta . “ Xekdde vorsam adim thavn porbechem mis 
10 vaztam korit aileanv , tor atanch bodol kiteak ? ' oxem - i kaim 
mon’xam uloitolim . Aichi porob kortolo prezident mhoje 
xim ievn , he porbechem mis 9.30 vaztam dovrunk vinoilem . 
‘ Chodd usram dovorlear , 11 , 12 vaztam mhollear mis sompta 
ani titlea mhonnosor gormek lagon soglleanchem mon koddu 
zata ani lokui misar ubgota ’ – oxem to mhaka sangunk laglo . 
Tachea ulovpant xanneponn asa tem polleun , tachi suchnna 
hanvem rokhddich svikarli . Fuddarakui oxench zaunk hany 
magtam . Porjek , somazak kitem faideak ani boreak poddta tem 

ami korpachi chodd goroz . Adlench gheun boslear , ami fuddem 
vechenanv . Thoinch santtun urtoleanv . 


Novea xenkddeant proves korunui , aichea somazantlim 
thoddim amchim bhav - bhoinnam adlench gheun asat ; tim 
pornnench gheun bosleant - oxem mhollear fott zavchina . 
Poromporik chali - ritint novem kitem - i bhitor kaddunk proitn , 
tozvit kelear thoddeank to ek vhodd okman . Toxem kel'lem 
polleun thoddeank , odik korun amchea zantteank , kanttalo ieta 
ani tankam mottich birbiri marta . Pornneant adol - bodol kel’lo 
tancheamni sosunkuch zaina . Zalear to adol - bodol , ti ‘ novidad ' 
haddli zalearui , tim fuddem ti anik maneo kortolim koxim ? Punn 
adlem asa titlem - i bhangar , satvik , poromporik - oxem manun 
amchem chintop ani vagop adlean chaluch dovorlem zalear , 
novea xekddeant ghonnghonnan poinn korun , hea xekddeak 
umedin ievkar diun , amchea somazant , dispott'tea chaltea 
jivitant amcheamni novem kitem onnbhovpachem urlam ? 
Kainch na ! “ Pornnea bol’lamni , pornnoch soro ” mhonnchem 
poddlem na ? 

“ Tempa pormannem , mathear kurbonnem ” – oxi adleanchi 
mhonn'nni kiteak mhonnlea ? Dekhun , hea novea iugant 
amcheant ek ' novem mon ' bhitor kaddle xivai , udorgotichem 
kirnn ami kedinch polleunk ani onnbhovunk pavchim nanv . Tea 
kallar , tea somazak teo - teo sonvoio , chali - riti bes boreo asleo , 
ani porjek teo bhov faideacheo - i asleo ani boreak poddtaleo . 
Punn , halinchea kallar , chantte pavlak , jedna veg - vegllea 
bhagamni bodolpam ani udorgot zait veta ani ti zal'li ami 
spoxttponnim dispott’tim polletanv , tedna pornnem , bettxel’lem 
jevonn te nove boxent ghalop ani jevop , konnak ruchtolem ? 
Oxem boroitana , purvozancheo pornneo sonvoio asat titleo 

nopoit korun , amchea sudharlolea somazant sogllench adhunik 
( modern ) bhitor kaddun , tem apnnaum - ia – oslo sondex hanv 
vachpeank diunk sodina . Urfattench , thoddeo bhov kimticheo 
ani halinchea somazak faideak poddtoleo adleo chal - riti ami 
dubhavavinn samballop gorjechem . Punn borochbor faideacheo 
nhoi teo chali - riti hollu - hollu umttaun , ‘ novem mon’amcheank 
tabortob rigoun , amchea somazak novem rup diunk , fuddem 
chantt marunk soglleancho haves ani anvddo ascho . 

Goenche Diosezichi ' Dhormik Porixod'bhorli . He porixodent 
Igorz Mateche vhoddil ektthaim ievn , ek boska ghetli ani tore 
torechea vixoyancher bhasabhas , cheorcha keli . Akherek Povitr 
Sobhek faideak poddtat tosleoch noveo - noveo ievzonneo , 
bodlopam haddunk te vavurle . Tedna amche vhoddil , porjeche 
protinidhi koxe ghetleat title - i nirnnoy , amam - somestank 
boreak ani Povitr Sobhechea faideak mhonn sotmandunk , 
amchim soglleanchim monam ugttim korchim mhonn Devachi 
kurpa amkam magum - ia . Tech porim Povitr Sobhent bodlopam 
haddun , Kristanvam modhem ek novem rup rochunk amchea 
vhoddilankui kurpa mellunk vinoum - ia . 

“ Novsornnechem mon amcheant rigoi Sorvespora ani Povitr 
Sobhechem rup novem korun uddoi , Amen . ” 


Bhikareache korttent kavllo aglo . 


Jeunchi - khaunchi asa axea , mon'xea kiteak bosla konnxea ? 


Mhatarponnar kazar , pejek adhar 

Xist Kochrea Dobeant ... 


E 


ka disalleacher oxi ek batmi uzvaddak aili : " Eke 
kolejint , ' ragging ' - an novean apli hollxikechi tokli 

vhoir ubarun dovorli . Eka 18 vorsanchea tornnatteak 
aple kolejicho poiloch dis bhov dukhest ani lojecho utorlo . Tea 
disa teg vidhearteamni tea tornnatteak boroch pettoilo . Guneanv 
nastana taka thapttancho mar diunui , tannim taka zobordosten 
ek konddom ' ( condom ) fulounk dilo , ani toch ful’lolo konddom ' 
aplea tonddant dhorun tannim taka te kolejint bhonyddailo . ” 

Tea disa ghoddlolea torekvar ghoddnneam vixim uzvadd 
ghalun , toch niropradhi tornnatto , aple tokrarint ( complaint ) 
oxem boroun sangta : “ Poilim tannim mhaka ulo marlo , punn 
hanvem tancho ulo nakarlo . Canteen - a koddlean vetana tannim 
mhaka adailo ani mhojer thapttam fuloilim . Uprant ek konddom ' 
mhojea hatant ghalo ani to fuloi mhonn tannim mhaka boll 
kelem . Hany tancho ek ixtt mhonn tankam somzaunk , hanvem 

proitn kele . ' Principal ’ - ak complain kortolom mhonn tankam 
bhenkddaile . Punn tannim mhoji porvach keli na . “ Tum to . 
konddom ' fuloina zalear tujim haddam moddtoleanv , " oxi 
tannim mhaka dhomki dili . Te xivai Principal - ak sangot zalear , 
tuka jivoch katortoleanv mhonn tannim mhaka bhenkddailo . 
Mhojea avoi - bapaik visvasant gheun , tea disa ghoddloleo 
soglleo goxtteo hanvem tankam foddun sangleo . Tedna mhojea 
avoi - bapain kolejichea Principal - ak ek tokrar borovn dili . ” 

Thoddea disam uprant , te kolejichea Principal - an aplea 
xikxokank 

apoun ek boska ghetli . Ani tabortob nirnnoy gheun 
tea tovnas tornatteank te kolejintle ' dismiss ' kele . 

Nhoich Goyant , punn Bharotantlea veg - vegllea kolejimni 
porian ‘ ragging ' ek sodanchi chal . Dusrea ani tisrea vorgant 
xiktole vidhearti apunn ' senior - most ' ani malgodde mhonn 
somzun , te - te kolejint nigtinch bhitor sortolea poilea vorgantlea 
xikpeancheo · moskoreo korunk fattim soronant . Ani te 
uprant , thoddeanchea moskoreank xim ’ - mer asoch na . Novea 
vidhearteank boro ievkar divche suvater , aple kolejint " feel - at 
home ” vatavoronn nirmann korche bodol , poileach disa thavn 
tachim khebaddam , ani naka zal'leo ghanniareo , bemoriadicheo 
moskoreo korun novea videartheanchem kalliz - mon , tanchi 
fulti umed survekuch thavn thodde xikpi nattak korun uddoitat . 
Ani uprant , toslea koddu onnbhovank lagun ... 

Voir uzvaddak ailole ghoddnecher khol niyall kortana , kaim 
gombhir vichar mhojea monant ghusle . To niropradhi bhurgo 
aplea tonddant ‘ konddom ' fulovn aple kolejint bhonvtana 
te kolejintle xikxok khoim asle kai ? Tea vellar konnachech 
nodrek tem kortub ieunk na ? Tedea vellar itlim sogott vidhearti 
ani vidheartinni thoim astanai ti hollxik ghoddnni aplea 

xikxokanche vo principal - ache nodrek haddunk ekai xikpeak 
boll zaunk na ? Kolejintli xist khoim geli kai ? Khoim sanddli 
kai ? Tea niropradhi bhurgeak , team tovnasancho mar khaun 
ani soglle torechem unneponn bhogun zatoch , te kolejichea 
principal - ache toxench xikxokanche dolle ugoddle kai ? 

“ Ragging " zaitea kolejimni mottea promannant cholta 
mhonn sangchi goroz na . Ani , zaite pavtti , thoddim osokt , 
bhizudd tornnattim , toslea odruxttak boli poddlim mhonnttoch , 
tea bollixtt vidhearteanchea dhomkeank lagon aplem tondd bond 
dovrun , aplea kallzantleo bhav’nam chepun dovrun , sogllem 
unneponn bhitorle - bhitorich sonsun ghetat . Sot uzvaddak 
haddunk tim bhietat . Fattim sortat . Ragging - achea odruxttacher 
zhuz manddunk tankam pattimbo diunk konnuch asona ani 
asloi zalear , tedea vellar , to vo tem kus marta . Ani toxem 
zatoch , ragging ' - acho asor hollu - hollu tea - tea vidhearteachea 
xikpacher bosta ani uprant .... 

Tea tovnas tornnatteank te kolejintle ' dismiss ' korun prosn 
suttavo zalo - oxem kolejintlo principal ani xikxok sozmole 
kai ? Na ! Faleam tech tovnas bhurge bekar asun aplea ganvant , 
vaddeant , rosteancher ieun anikui vaitt kortubam adharunk nett 
kortole . Haka zobabdar konn ? Ani tea niropradhi tornnatteanchea 
sobhavacher toxench monacher boslolo mar konn kaddtolo ? 
Aplem fuddlem xikop , dhean - mon laun , to koso kortolo ? 

Barik niall’llear , thoddim tornnattim tovnas utrunk amche 
avoi - bapui zobabdar . Xikop diun , khann - nhesop , pangrop diun , 
apli zobabdari apunn palltat , oxem thoddim somzotat . Xarantle 
xallent , loukik kolejint , aplea bhurgeachi bhorti korun , apli 
motti zobabdari sompta , osoi thoddeancho somoz . Ghorant 
xist aslearuch bhailean , tea bhurgeache vagnnukentlean , tachea 

sobhavantlean ti spoxtt disum ieta . Punn ghorantuch xist na 
zalear xallent , kolejint xist hea utracho orth tim anik kedna ani 
koxim xikunk pavtolim ? 

Thoddim avoi - bapui oxem - i chintat . Xallent , kolejint 
bhurgeachi bhorti zatoch apli zobabdari anik urunk na . 
Urlolem sogllem xikxokamni pollevpachem . Kaim pavtti 
eka - eka vorgant 50-60 vidhearti - vidheartinni astat , ani protek 
bhurgeacher aplem lokx ghalunk eka xikxokak kotthinn zata . 
Tedna avoi - bapain , ghorant toxench ghora bhair astana , aplea 
bhurgeacher aplo barik dollo dovrop gorjechem . Ani favo 
tedna tancher chabuk marpachi - i goroz . Toxem kelearuch xist 
amchea bhurgeam sovem vostoli ani distoli ani tim somazachim 
mannsugechim mannkam koxim utortolim . Na tor , xist kochrea 
dobeant ani ... 


Bapui toxi puti , khonnta toxi mati . 


Zhadd roddta follak ponn foll roddona zhaddak . 


Bhasaunchem thoddem , diunchem chodd , hem zobor godd . 


Poilo rong , magir song , tisro bhong 

' Good News ' Asa ? 


T 


hoddo kall fattim , mhoje bhoinnik pordesant thaun 
okosmat Goy ieunchem poddlem . Logn zatoch , thoddea 

mhoineam uprant , ti aplea ghorkarak , pordesant 
ekvottloli . “ Visiting - visa ” -cher ti thoim gel’li . Tin mhoineam 
uprant , ti visa sompchi asli dekhun , gel'le tiketticheruch taktin 
ti porot ghora aili . 

Ghora ail'li astana , tiche sodanche sonvoie pormannem ti 
aplea ixtt - mitrank bhett diunk lagli . Oxich ek dis konnank tori 
bhettunk ghorantli bhair sortana , xezarchi ek bail tika okosmat 
pollevn ojapli . Ti tabortob bhoinni mhoreant dhanvun ieun , 
“ koxem asa go bai ? Zaitea tempan dixtti poddlem . Ghorkar 
asa mu boro ? Kedna ailem ? ... " oxem torekvar prosn ti xezarn ' 
vicharit ravli . Ani xevttim , tika kuxin vhorun , ek ghott veng 
marun , “ aikpachi bori khobor boglek asa go bai ? ” – oso vichar 
tinnem bhoinni kanant funklo . 

Amchea chaltea jivitant , aichea somazant , ek ankvar cheddo 
vo cheddum asop mhollear thoddea ghorcheank , xezareank ek 
vhodd chintnancho bhar . Ghorabeant ek vaddtem cheddum vo 
cheddo aslear ghorcheank , soiream - daireank toxench xezareank 
ek motto husko . Husko khoinche nodren ? Bori rit - rovixe 
babtint ? Borea xikxonna pasot ? Bore nokre khatir ? Toslem kaim 
na . Ut’tor piraier pavche poilim tankam kazar korun soddop . 
Husko ani chinta fokot hech dixttin . “ Cheddum kedna kazarak 
( lognak ) ditai ? Cheddeacho vorto dis kedna ? ” – tonddar oslech 
prosn . Magir melltolo jivitacho sangati / sangatinn kosloi / kosli - i 
zanv . Tem thoddeank poddun gel’lem na . Sampoddlo cheddo 
bhettlem cheddum - dovrum - ia begobeg kazar ! Uprant kitem - i 
zaum ! 


Logna uprant tori , ghorchim toxinch xezarim xant zatat ? Na , 
tancho kallza - monacho husko , anvddo sompoch na . To dupett 
vaddta . Atam husko khoinche nodren ? “ Kazari jivit koxem 
cholta ? Ghorabo koso asa ? Sombondhi jivit koxem veta ? ” – 
oslea vicharancher ? Na ! Urfattench , logn zatoch , " good news 
asa go bai ? ” -- oso ek suddsuddit vichar novea kazareanger 
mottean sadta . 


Logna uprant zoddpeanchi fuddli vhodd zobabdari bhurgeank 
zolmak haddpachi Oso thoddeancho somoz . Dubhav na 
bhurgeancheruch ek ghorabo ovlombun asta . Punn fattim 
fuddem polle nastana , dusreanche boll - zobrek lagon , thoddim 
ghov - bailam bhurgeank zolmank haddit ravtat . Ani akherek 
tim fostat . Te uprant , toslea durdoivi ghorabeamni upodre ani 
zolmank ail'lea niropradhi bhurgeanchei “ bara brestar tera 
sukrar . ' He sombondhim , mhojea ganvchea eka xezareacho 

mhaka ugddas ieta . To piraien sarko tornno aslo . Eke khasgi 
kocherint vavr korun ek hozar zoddtalo ani aplea zannttea 
avoi - bapaik sambhalltalo . Ghorcheanchea bollan logn zalo . 
Logna uprant , thoddea kallan taka ek bhurgo zolmolo . Fattafatt 
tanger anik eklo ailo . Nokrek vetalo thoim ttanv - ttinv zal'lem 
dekhun tannem ti nokri soddun dili . Atam bekar - xett aslolean to 
sarkoch padixer zalo . Zodd , komai nastana aplea avoi - bapaik , 
bail - bhurgeank to koso postalo ? Samballtolo koso ? 

Asat thoddim ghov - bailam jim logni jivitant apli arthik 
poristhiti ( financial situation ) pollevn , sogllem zokhtoch , 
maptoch aplo ghorabo ghoddunk ani vaddounk panvl fuddem 
martạt . Toxench zaunk zai aslem nhoi ? “ Mandri pollevn , paim 
soddche " - oxi Konknnint ek mhonn'nni asa . Te mhonn'neant 
kitlem xanneponn asa nhoi ? 


Dhonian sanglem chorak , choran sanglem sunneak , sunnean sanglem xempddek . 


Soro mhatareachem dudh , ponn tornneachem vikh . 


Xeta add chori , ghova add xindolli 


Lonchavinnem boncho halona 

Pidda Vixranti 
Gheunk Ek Soeg 


Z 


aitim vorsam fattim , Ponnje " Gulab ’ - ache kocherint 
gel'lom tedna , mhozo guru ani ixtt , sorgest Pri . Freddy 

J. Da Costa , piddent asa mhonn aikona fuddem , porxim 
vochun tachi khobor ghetolom mhonn mhojea monant zalem . 
Tech sanje Xirdonnche firgojent vochun , hanvem tachi bhett 
ghetli . Uloitam - uloitam , Pri . Freddy oxem mhonnunk laglo : 
" Benddant dukh vaddlolean , tin dis hanv antrunnar asam ani 
anik kitle dis osoch urtolom tem sangunk zaina . ” To toxem 
uloitana , khoreponnin fokt tinuch dis nhoi , punn tin mhoine te 
antrunnar urle , oxem distalem . “ Piddent poddun , dispott’ttea 
rattavollintlo mekllo zaunk , kuddi - monank il'lo visov , il'li 
vixranti gheunk tumkam hoch ek boro soeg , oxem tumi 
somzochem ” – hanvem taka spoxtt sanglem . “ Tumi chint’tat 
tech porim chintun ani ulovn zaitim zannam mhaka bhett korun 
gelim ” - oxem Pri . Freddy mhaka sangunk laglo . 

Aichea somazant zaiteo amcheo bhav - bhoinneo tore - toreche 


pidden hospitolamni , ghoramni koxttovtat , tollmolltat . Ani favo 
tea vellar bholaikechi kallji ghena zatoch , tore - torecheo pidda 
kuddint ghustat , oxem mhollear lottkem zavchem na . Kuddi 
monache beporvaiek lagon ami kaim pavtti gombhir piddek 
sampoddtanv . Ani toslea vellar , piddesta sangata amchim 
ghorchim - i akant kortat . Tim zollim - mollim dhanvun , hea 
ani tea voizak haddtat ani piddevontak tabortob adli bholaiki 
porot diunk khottpott kortat . Punn toxem korun faido koslo ? 
Mhaka zalear tem ek pixeponnuch koxem dista . Kiteak ? Tea 
tea voizachi sodpus kortana , piddent aslolea mon’xa sovem 
amcho husko ami dakhoitanv khoro , punn xant’taien korunk 
zata tem akant korun , gorjeviret voir - sokol zaun vavurlear 
koslo upeog ? Toxem korun ami nhoich amchea kuddi - monachi 
xanti ibaddtanv , punn piddent aslolea mon’xache - i upodre ami 
vaddoitanv ani xevttim ami amkanch luksonant ghaltanv . 

Dusri gozal hi . Amchea chaltea jivitant , ek - ekdam amche 
kuddint pidda - rog nirmann zavop borem . Kiteak ? Te - te pidde 
vorvim amche kuddi bhitor ghuspol'lem tore - torechem vaitt 
( impurities ) borea ilaza sangata bhair sorun veta ani amche 
bhitor asloli akri iontronna ( system ) novean nittaier poddta . 
Punn oxem chint’tolim amche modem kitlim asot kai ? 

Bhov thoddim . Ani oxem chintpi aitea monan rog - pidda 
svikartat , sosnnikaien sonstat ani aple pidde add purnnponnim 
ilaz korun ghetat . Amche sorvbhonvtonnim dusre torechei 
monis asat , je piddek sampoddtoch rokhddech nirxetat . Bejar 
zatat . Aplea jivitant ail'le piddek boro ievkar divche bodol , te 

Devak sompeponnim xiraptat . Ail'lea vaittak , piddek lagon 
Devak xiraplo mhonn Devak tanche xirap lagche asat ? Na . 
Toxem chintºtolea ani vagtolea mon’xakuch luksonn nhoi tem ? 

Az monis aplea vavra - dhondeant itlo revoddlolo asa ki 
taka aple kuddiche ani monache bholaikechi kallji gheunk 
vell na ; taka fursotui mellona mhollear fott zavchi na . Monis 
ani tacho vavr . Tea vellar taka anik kiteachench poddun 
gel'lem na . Tosleak jevonn naka , visovui naka . Kainch ek taka 
avoddna . Vavr korun fokot duddu , bhorpur dovlot punzavpachi 
thoddeanchi itsa asta . Vavr korcho nhoi , duddu , poixe ektthaiche 
nhoi – oxem hany mhonnunk sodina . Punn protek Vostuk to - to 
vell vanttlolo asa – hem mon’xan visrunk favona . Na tor , monis 
eka iontra ( machine ) pori dis - rat tollmollot ravtolo ani akherek 
aple kuddint urloli xokti komi zaun vo nam zaun , to okosmat 
piddent poddunk xokta . Punn oxem zatoch legun piddek 
sampoddlolo monis xant bosta kai ? Na . To odikuch uchamboll 
zal’lo dista . Ani toxem korun , tacheant asloli xanti to aplech 
ostongim – aplea huskea - khontimni – vogddaita , nattak korta . 
Mhojea chintpa pormonnem , oxem zaunk favona . Urfattench , 
ailoli pidda aplea kuddi - monak visov gheunk ek bori sond , 
vixranti gheunk ek bhangracho soeg - oxem protek piddestan 
chintlolem ani hoikari ( positive ) nodrentlean vaglolem zalear , 
to voiza xivai , aple piddek ordo ilaz mellovn ghetolo aslo 
ani thoddeach kallan piddentlo mekllo zatolo aslo . Pidda 
magir kosli - i ani kitli - i gombhir ti zaum bhogunk poddlear 
uchamboll , niraxi zaunk amkam karannuch asunk favona . 
Portench zalear , ti - ti pidda , to - to rog amcheach faideak ani 

boreak ail’lo asa mhonn chintun sosnnikaiecho gunn zor ami 
apnnailo ani tech sosnnikaie sangata gorjechim panvlam zor ami 
sukha - dukhant , piddent toxench bholaikent astona marlear ani 
' positive ' mon’vrutti ( attitude ) apnnaun vaglear , ami amchem 
jivit orthabhorit korunk pavtoleanv . Sodanch pavum ! 


Bholeak ailo rag , to zalo vagh . 


Ami girestham ponn matheak na tel . 


Boddai thori , bolos khali . 


Mor nachta , nachta ponn aple paim polletoch roddta . 


Disachi bhonvli nagddi , nhatana laili mandri 


Loz na bhidda , dakhol korcheak pidda 


Ale Bele 


30 


Pio Esteves 


9 


Nirxenni Vdeta Tedna ... 


S 


okallim utthtoch , nosto korche poilim , vortomanpotracher 

ek firti nodor bhonvddavpachi mhaka sodanch sonvoi . 
L Poilea toxench bhitorlea panamcher ailolea mukhel 
vixoyancher nodor ghaltoch , mhozo nosto korunk hany 
bostam . Ani te uprant , porot potr hatant gheun , soglleo batmeo 
bariksannin ani ruchin vachtam . 


Otubrachi 11 tarikh . Dis Brestar aslo . Tea disachea eka Inglez 
disalleacher oxi ek batmi mhojea dolleank zollkholi : “ Laurel 
loaded 19 - year - old Pratima commits suicide ” . Thoddoch kall 
fattim , khellam mollar , bai Pratima Gaonkar hichem nany 
loukik zal'lem , gazlolem . Ani bori dhanvpinn mhonn tinnem 
nhoich apleak , punn aple familik toxench Goykarank nam’na 
zoddloli . Asient tika rupea bil’lo mell’lolo ani P.T. Usha 
fattlean bai Pratima Gaonkarak ek bhorvanxeanchem noketr 
koxem udelolem . Khellam mollar , Pratima bai Goykaranchem 

nany voir ukhlun dovortolem mhonn soglleanchi , odik korun 
khellgoddeanchi , opekxa asli . Punn okosmat , XII - vea vorgant 
xiktolem bai Pratima , aplea ganv - ghora Daball ganvant , ail’lem 
astana , ghora lagsar axil'le eke baint uddki marun aplo tornno 
jiv sompoilo . Tinnem atmghat kelo . 

Tornneam , dhaktteam modem nirxenni ( disappointment ) 
udeta tedna , te osoktaiek fuddo korunk fokot ekuch upai 
atmghat adharop , jiv sompovop , oxem zaiteank dista . Tosleank , 
hi ek sadi ani sompi vatt zalea . Tanche jinnent sonkoxtt , upodre 
jivitant bhitor sorle , magir tannim marli dhanv . Khoim ? Kitem 
korunk ? Dusreancho adar , mozot sodunk ? Na . Toxea vellar , 
kallkhant guspotoleank anink khoinchich meklli vatt disona , 
bogor atmghat adharun , aplo fulto , pormollit jiv , bollzobren 
sasnnak nopoit korunk . Toxem korun sogllem sompadtolem , 
oso thoddeancho somoz . 

Atmghat adharunk karannam koslim - i zanv , punn 
mon’xachea jivitant nirxenni ( frustration ) ghusta tedna , monis 
te nirxennent revoddlolo astana , to koslem panvl ubarit ani 
kedna ubarit – hem sangunk ani sozmunkui bhov avghodd . Ani 
toxea vellar , tachea adarak dusro konnui pavlo zalear tachem 
noxib borem mhonnpachem . Na tor , tacho xevott moronnuch 
mhonn somzopachem . Punn akherek , toxem korun , taka 
folladik vo orthabhorit kitem mellta kai ? Kainch na ! Urfattem , 
eka khinna bhitor apleach jivacho bhosm korun , to ek khun zata 
ani dusreankui sonkoxttant ghalta . Udel’lo , uzvaddlolo prosn , 
tore - toreche vaitt upai apnnaun , atmghat adharun sompta kai ? 
Na ! Atmghat adharunk vetolo monis ek pisoch mhonnpacho , 
karann ek piso kitem chint’ta , kitem uloita ani kitem korta – 
hachi zanniv taka bilkul asona . 

Chaltea jivitant , hanga - thoim bhonyta - choltana atmghata 
vixim zaiteo ghoddnneo amkam aikunk toxench polleunkui 
melltat . Porikxent napas zal’lo tornnatto ghor soddun 
veta . Moga lofddeant cheddean cheddvak fotoilem zalear , 
nirxel’lem cheddum aple kuddir petrol rokoun vo baint uddi 
marun atmghat korta . Bholaike vixim , liplolo gutth voiza 
udexim ugtto zatoch monis sot mandun gheunk nozo zaun 
kivam aplea ghorabeache vangddi vo somaz apnnak mandun 
gheit vo na , hem chintun darunn panvlam ubarta ani apnnakuch 
tea somazantlo nattak korta . Punn toxem korun upeog koslo ? 
Nixttur panvlam ukhlun luksonn konnak ? Adhartoleakuch 
nhoi ? Ovghoddaiank , sonkoxttank fuddo korunk amcheant 
bilkul boll ani kurpa na . Aichea kallant sogottuch sompe upai 
sodtat ' short cuť . Ani xevttim tacho porinnam ... ' 
Dubhavuch 

na , mon’xachea jivitant kedna - kednai , 
kaim karannank lagon , nirxennechim kallim kupam udetat 
tedna sot ollkhun gheun , tem aitea monan mandun , jivitak 
kalljidarponnan fuddo korunkui sompem nhoi . Khoreponnim 
ti ek kotthinn vost . Punn osle poristhitint , aplea bhav’nancher 
thoddoch vell mon’xak zor ap - niontron ( self - control ) korit , tor 
nirxenne udexim tachea monant ievzotolea torekvar vaittancher 
tachean sompeponnim zoit vhorum ieta . Ani toxem korun 
tachean aplem jivit novean tanddun , tem orthabhorit korum ieta . 
Nirxenni amcher zoit vhorunk proitn korta tedna , dusreanchi 
budh gheunk ami raji asunk zai . Vhoddilank , lagxil'leank vo 
zancher amcho ghott visvas asa , tankam amche atte - vitte , koxtt 
tras ugtte korche . Tanche thaim bhasabhas korun , tanchi suchna 
ugttea monan svikarun protek nirxel’lea mon’xachean aplea 
sonkoxttacher zoit vhorum ieta . Toxem kelear monis vignantlo 


Pio Esteves 


33 


Ale Bele 


mekllo zaun ek novem jivit jieunk pavtolo . Na tor , purnnponnim 
jivit jievche bodlek to apli jinn bolzobren sompounk sodtolo . 
Uprant , porinnam’kitem ? Dukhachea konddant , dukhuch - dukh . 

Jivit ek funkott dennem . Devanuch tem mon’xak dilam . 
Mhonnttoch jivacho bhosm korunk tuka ani mhaka kosloch 
odhikar na . To odhikar fokot Tachea hatant asa . Dil'lem 
ani ghetlolem jivitachem dennem amchech ostongim ani 
dusreanchea adaran , sohokaran tem odikuch xrungarunk toch 
Rochnnar amkam amontronn korta . Mhonnlolem asa : “ Your life 
is God's gift to you . What you make of it , is your gift to God . ” 
Kitlim zannvaiechim utram him ! Nirxennek boli poddche poros 
ticher zoit vhorun , jivitachi vostusthiti mandun gheun ( accepting 
the reality of life ) ek sukhi jinn jievop sodanch amcho anvddo 
ani husko zaum di . Amchea jivacho boro poramos korunk ami 
proitn korum - ia ani amchea jivitantlean dusreanchem - i jivit 
orthabhorit korunk ami dispott'ttim vavrum - ia . 


Vhoddlem ghor , pokholl vanxe . 


Udkachea bollan sungott uddta . 


Sangtele zaite asat ponn kortele thodde . 

10 


' Internet ' Asa . Potr 
Pustokanchi Goroz Kosli ? 


sorgest Pri . 


K 


aim vorsam fattim , mhojea ixttachea 
Antonio Pereira - chea – vadd'disak mhojim porbim 

diunk gel’lom tedna , tachim zaitim borim dekhnnaram 
tanchi bhett gheit aslim . Ani thoddo vell tachea sangata bosun , 
xant’taien ulounk , mhaka soeg mell’lo na . Punn tea disa mhaka 
pollena fuddem Pri . Pereira ojaplo ani oso - i udgarlo : “ Protek 
vorsa , mhojea vadd'disak , konn na konn mhaka ek athvech 
torechi bhett gheun ietat . 

Ondum , tuje bhettentlean , tuvem mhaka ek athvech torechi 
bhett ( gift ) dili . Mhojea ixttachea 81 - vea vadd’disak , taka bhett 
korunk mhojea monant ievzolem . Nemlolea disa nhoim , punn 
don dis adinch , taka hanv mellunk gelom . Kiteak ? Thoddo 
vell tachea sangata bosun , tachim zannvaiechim utram aikunk , 
mhoje - i thodde vichar tanchea fudeant dovrunk mhoji itsa asli , 
ani hoch hetu monant dovrun hanvem tachi bhett ghetli . 

St. Britto iskolant , tachea kuddant bhitor sorche poilim , Pri . 
Pereira zago asa vo to visov gheta – hea dubhavan , tanchea 
dara - xim thoddo vell hanv gopchup ubo ravlom . Dar ugttench 
aslem ani Pri . Pereira ' India Today'hem nemallem bariksannin 
vachta , tem hanvem pollelem . To ozun porian utar piraier 
vachop korta tem polleun kovtuk dislem . Ani mhaka mhojich 
loz disli . ' Hea zanntteponnar amkam anik vachop khoinchem ? ' 
oso anik konnui zanttelo udgartolo asło ani vixranti gheunuch 
aple fuddle dis susegad sartolo aslo . 

Punn Pri . Pereira toslo monis nhoi mhonn mhaka khobor 
asli . Horxim - i zalear to sodanch mhonnot ail'lo : “ From the 
cradle to the grave , a man is always a student . ” Zolmank thavn 
moro porian monis sodanch ek vidhearti . Tachi xikpachi odd 
zanntteponnar sompona . Monis xikot asta . Tachi zannvai , xikpa 
udexim , vaddot vochunk zai 

Az mon’xachem ginean itlem vaddlam ki tannem 
sonvsarant tore - torechim 

tore - torechim novlam korun , noveo - noveo 
ievzonneo vevharant ghalun , protek mon’xachem jivit , tore 
torechea sadhnam udexim , sompem korun dovorlam . Eka 
kallar eka mon’xak aplea sangati mon’xak koslo - i gorjecho 
sondex pattovpacho aslo zalear , taka porxim bhett diun vo 
potr boroun , tannem aplem kam ’ xarti pavoichem poddtalem . 
Khasgi bhett dilea bogor , vavr sompo naslo . 

Oxem korunk bhorpur vell ibadd zatalo mhonn konnem tori 
chintlem , ani apli hikmot vaprun , telefon hem iontr rochun 
haddlem . Tea disa thavn sompork korop sompem zalem . Dusrea 
lagim sombond dovrun , gorjechem ulovp fona velean korun 
monis aplim sogllim kamam sadounk laglo . Asa thoinch ravun 
fonache ankdde ghunvddaun , apleak zai taka sompeponnim 

fona udexim zaitem kam to korunk laglo . 

Te uprant , heach sondorbant , anik konnem anik ek panvl 
fuddem marlem . Ekach zagear thavn ulounche bodol , bhonvta 
choltanai , dusrea mon’xa thaim sombond sthapunk , ek upai 
sodun kaddlo . Ani hollu - hollu ' mobile ' toiar kele . Atam monis 
bhonyta - choltana , zanv gaddient astona - i porian , apnnak zai 
tea mon’xak fona velean bhett korun , sombond dovrun , apli 
kamam sadoita . Hem ek novoluch mhonnpachem . 

Dusrem ek novol jem amchea somazant halinch bhitor 
sorlam tem mhollear ' Internet ' - achi sovlot . ' Internet ' nirmann 
zavche poilim , mon’xeak hanga - thoim vochun , hea ani tea 
gronthaloiak ( library ) bhett diun , hem ani tem pustok , potr 
sodun kaddun , taka hachi - tachi mahiti gheunk poddtali . Obheas 
korcho poddtalo . Toxem korun , novean bhorpur vell ibadd 
zatalo . 

Punn jea disa ' Internet ' - achem sompeponn mon’xak 
gavlem , taka sogllench sompem zalem . Atam tuka ani mhaka 
sonvsarachi kosli - i mahiti zai zalear , hanga - thoim dhanvchi 
gorozuch na . Hea ani tea videaloiant vechi goroz na . Hem 
ani tem pustok ugoddchi goroz na . Kompiuttoracher bos , 
Internet'chalu kor , ani tuka zai tem sodun kadd . Tuka kosleai 
vixoiacher mahiti zai zalear , thoinsor type kor ani ' button ' 
dam . Eka khinna bhitor soglle torechi mahiti tujea samkar 
ubi zatoli . Kedem vhodd ojap nhoi ! Kompiuttor , ' Internet ' 
rochtolea mon’xank khoreaninch amchi xabaski favo , Internet 
ghoddun haddun tea mon’xan zaiteancho bhar lohu kelo ani 
vellui sambhallunk adar kelo . 


Punn hea soglleam novlam sangata sonvsarant zaitem vaittui 
bhitor sorlem ani sorot asa , oxem mhonnlear fott zavchi na . 


Pio Esteves 


37 


Ale Bele 


' Internet ' – ho vixoy gheun , hacheruch niyall korum - ia . Az 
' Internet ' - acher itlim sompeponnam ani sovloteo asat , ki tuka 
ani mhaka thoinsor kainch ek unnem mellchem na . Kosloi vixoi 
gheun tum ' Internet ' - acher gelear , tuka kosli na kosli mahiti 
jerul melltolich . Xikxonna vixim , kormunnuke vixim , thoimsor 
tuka subham'mahiti polleunk , vachunk mellta . 

Mhonnttoch , potr , masik hatant ghevpachi goroz kosli ? 
Az zaitim masikam ani potram pasun Internet ' - ar vachunk 
melltat . Toxem zalear , ' printed matter ’ - achi gorozuch urli 
na . ' Internet ' - ar , T.V. - ir soglle torecheo batmeo melltat zalear 
potram , disallim , hatant gheunk atam konnak fursot asa ? Atam 
potraveleo khobro ' Internet ' - ar uzvaddak ietat . Puro ! Vaur 
somplo . Kam sompem zalem . 

Punn okosmat bizli geli zalear , kompiuttor bond ani tachea 
sangata to ' Internet ' - ui bond . Punn bizli nastonai , vatichea 
uzvaddan tujean ani mhojean sompeponnim potr , pustok 
ugddun vachop korum ieta . Tanche udexim sompeponnim 
amchean amchem ginean vaddoum ieta . 

Eka kallar vachpachi sonvoi mon’xak khup gorjechi asli . Az 
ti aste - aste sompot veta . Morunk pavlea . Ani hacho porinnam ’ , 
mon’xachi zannvai , tachem ginean vaddche bodol thoinch 
santtun urlam . Tem vaddunk pavtolem koxem ? Ani oxench 
cholot tor , tem fuddarak kedinch vaddunk pavchem na . Vachop 
mon’xak ekuch pavtt nhoi , punn dupett chintunk laita . Ek voll 
zor somzunk na , tor tich voll novean , kitlech pavtti tujean 
ani mhojean vachum ieta . Ani vachlam tem visorlo zalearui , 
khoimchea vellar pustok - potr novean ugddun , tem - tem vachop 


porot korum ieta . 


Punn aiche pillgek ek potr vo masik hatant ghevop mhollear 


Ale Bele 


38 


Pio Esteves 


ek purvil'li sonvoi . Aichea tornnatteank vachop korunk 
avoddna . Pozddim chitram , ollxigechem vachop korunk mat 
tanchi umed vaddta ani vellui mellta . Amchea somazant jieun 
gel’le thodde monis , fanki , zannar bexttech zaunk pavle nant . 
Aplea chaltea jivitant tannim mhotvachem vachop korunk aplo 
moladik vell bhettoilo . Vachop korop mhollear tanchea jivitachi 
ek chalich zaun gel’li . Ani gorjechem , mhotvachem vachun 
vachun , te gineanan xrimont zaunk pavle . Tanchem ginean eka 
somdira porim vaddot - choddot gelem . 

Aichea kallar kitlech torechim pustokam , potram ollmim 
koxim nodrek zhollkotat . Mhotvachem vachop thoim amkam 
bhettunk ravta . Amchi zannvai vaddounk tim pustokam 
amkam adar kortat . Punn vachpi amchem modem kitle asot 
kai ? Bottancher mezpa itlech ! Sudorlolea sadhnancheruch 
ovlombun ravche suvater borem vachop dispot’tim korunk 
ami proitn korum - ia . Vachun - vachun xennoi zaum - ia . Dusrea 
sadhnnam sangata , vachpachi - i bori sonvoi ami sodanch 
apnaunk tozvit korum - ia . 


Put bhikareacho , chal savkarachi . 


Chorak dhorunk chorak dovorcho . 


Chuki vinnem konnem randunk na . 


Zali khoroz , soddli loz 

Novea Burleamni . 

Pornno Soro ? 


soch ek dis , sodanche sonvoie pormonnem , vaurak 
vochunk mhonn gharantlo bhair sorlom . Kocherint 

vavrant revoddlolom astana , kaim vavraddi , hatant 
kosloch vavr naslolean , eka kon’xeak ektthaim ievn , torekvar 
vixoyamcher bhasabhas korunk lagle . Ulovp chaluch astana , 
vaitt sonvoiancho vixoy ubo zalo . Eklean mhonnllem : “ Soreak 
lagon mhoji bholaiki sarkich bigoddli . Gombhir poristhitint 
hospitolant ilaz ghetana , tea borea voizan mhaka oso xiddkailo : 
“ Novean soreak veng marxi , tor tum soreantuch somptoloi . ” 
Tea voizachea xiddkavnnek lagon az meren , mhoje potinnichem 
toxench mhojea bhurgeanchem chintun , soreacho ekui thembo 
hanven mhoje jiber dovrunk na . ” Tea vixoyacher bhor ghalun , 
dusro oso udgarlo : “ Hanvem - i soro sap soddla . Punn sigrett 
kednai tonddant ghetam . Ek soddlear dusrem kiteim tonddant 
ghevchench poddta nhoi ? Sogllench boxem soddun ditolom ? 

Konnachean toxem korinastana ravunk zait ? Sogllench soddun 
diunk proitn kelo zalearui , to monis kobar . ” 

Ulovp chaluch astana , tisrean nett gheun mhonnllem : 
“ Mhaka soro - i lagona ani sigrettui lagona . Punn dispot’tim 
' modko ' mat khelltam . Sokallim utthtoch nosto kortam vo 
donparam jevonn korunk bostam toso , ‘ modko ' khellop , ek 
dispott’tti chal zaun gelea . Modko na khell’lom zalear jivitant 
kitem tori unnem zalam , oxem mhaka dista . Jikhop vo harop 
hem titlem gorjechem nhoi , punn sodankal modko khellop 
mhaka bhov gorjechem . ” 

Dusri hozari uddun geli . Tisre hozaren proves kelo . He 
tisre hozarentlem poilem voros soron gelem ani atam ami , 
Hindu , Kristanv , Musolman protek dhormache monis he tisre 
hozarentlea vorsamni proves kortanv . Pattlem voros amkam 
Devan favo kel'le khatir argam ditana , hea novea vorsantui 
Devan amkam surokxit dovrunk , toxench Tachim subham ' 
dennim amkam upatt mellunk , amchim somestanchim 
khotkhotit magnnim . 

Protek voros sompta tedna ani novea vorsant poinn korunk 
toyar zatánv tedna , soglleankuch amkam novea vorsant , novim 
mon'xam zavcho ek athvech torecho anvddo astach . Novea 
vorsant novem kitem tori korunk , dakhounk zaiteanchi itsa 
asta . Ani oslich bhavna monant , kallzant golloun : ami novea 
vorsak ievkar ditany . Novem voros umbrear astana , noveo 
ievzonneo , novim kolpona amchea monant golloun tech dixttin 
ami amchim fuddlim panvlam marunk proitn kortanv . 

Punn zaite pavtti tosli umed , urba fokt thoddeach disanchi , 
thoddeach kallak togloli ami polletany . Te uprant , amcheajivitant 
novean tich adli xellmoddai amcheant rig gheta ani amchem jivit 

“ adlean chalu ' mhonnlole bhaxen chaluch asta . Amchea jivitant 
novem , orthabhorit kainch ek disona , ghoddona . Kiteak ? Novea 
vorsant proves kortana , kel’lea nichevancher amcho visor 
poddta . Tea , tea kel'lea ievzonneancho amkam bilkul ugddas 
urona , vo ugddas kelo zalearui to nichev , ti ievzonn vevharant 
ghalunk ami mat punn proitn korinanv . Ani novean , amchea 
pattlea sovoiechem jivit ( routine life ) ami sompeponnim jieunk 
pavtanv . Oxem astoch , amchea jivitant bodol , novsornni ami 
koxim onnbhovtoleany ? 


Mhonnttoch , amchea jivitant novem kitem - i nirman korunk , 
poile suvater amkam khoxi ( will ) asunk nibel gorjechi . Ani 
heach khoxe sangata amchim panvlam , patthim nhoi , punn 
fuddem marunk ami dispott'ttim proitn ani tozvit korunk favo . 
Protek dis mhoje jinnecho poilo ani nimanno dis , oxem somzun , 
ami amchem jivit aste - aste nittaiechea margar ghalunk tokos 
gheit tor , vorsache 365 - ui dis amkam khoreponnich molache 
ani orthabhorit utortole . Toxem jieunk ami atanch survat keli 
zalear , amchem xellmoddaiechem jivit soddun , suddsuddit 
jivit jieunk dor ek dis amkam ek soeguch zatolo . Ani hollu 
hollu amchea jivitant kitem tori novem , borem onnbhovunk 
ami pavtoleanv . Na tor , novem voros udetolem ani vetolem . 
Ani ietlea dor novea vorsant ami novem kitench onnbhovunk 
pavonany zalear , amchea jivitant udetolea dor novea vorsacho 
orthuch aschona . Astolo koso ? 

Novea vorsant nove nichev ami kortany tedna , dor disa , 
dor satolleant , protek mhoineant , utram purtech nhoi , punn 
kornneam udexim , te - te nichev vevharant ghalunk ami proitn 
korunk favo . “ To live each day at a time " , - hoch zaum di amam 
- somestancho ekuch anvddo ani husko . Povitr Pustokant oxem 

boroilolem amkam spoxttponnim mellta : “ Konnuch novo soro 
pornnea burleamni bhorinam : toxem kelear , novo soro burlim 
foddun uddoitolo ani voton vetolo ani burleanchoi ibadd zatolo . 
Punn novo soro novea burleamni bhorunk zai . ” ( Lk.5 : 37 ) 

Hanga novim burlim mhollear amchea jivitant udetolim 
novim vorsam , ani novo soro mhollear amchem novem , 
novsorlolem jivit . Novea vorsant ( novea burleant ) zor ami 
amchem adlench vaittovem jivit ( pornno soro ) bhorlem , tor tea 
novea vorsacho durupeg zatolo . Nisonttonn zatolem . 

Mhonnttoch , pornnea vorsant ami pornnim mon’xeam 
zalear , novea vorsant ami novim mon’xam zaunkuch zai . Novea 
vorsant pornnench gheun ami poinn keli zalear , novea vorsacho 
foll ani faido , tacho labh amkam kosoch mellcho na . Urfattem , 
toxem korit , tor novem voros pornnea vorsa bhaxenuch , amchea 
jivitant koslench boreponn mellonastona , uddun vetolem . 
Amchem dispott'ttem jivit thoinch santtun urtolem . Kedinch 
urum naie . Hea tisre hozarentlea vorsamni proves kortana , 
amchea chaltea jivitantlean amche sangata , novim chintna , 
novim utram ani noveo - boreo kornneo gheunuch ami bhitor 
sorum - ia . Ani hem novem voros amkam gheun ietolea titleai 
boreponnancho faido , Devache kurpentlean kaddun gheun , 
amchem jivit ek sufoll jinn korunk vavrum - ia . 

Bhasavnneo 
Ani Kornneo 


T 


ea disachem vortman - potr hatant ghetlolem astana , oxi 
ek bhatmi dolleank zollkholi : “ Bospagari zal’lea IFS 

odhikarcacher akromonn , bailek jivexim marli . ” Hi 
nixttur ghoddnni Porvore vattharant , disa uzvadda ghoddun 
aili . 84 vorsancho Xri Menon tea disachem potr aplea ghorant 
vachta astana eka tovnas mon’xan tacher okosmat akromonn 
kelem . Taka ghayall korun , tache potinnink , Xmti . Nalini 
Menonak jivexim marli . Te uprant , rogtan buddlolim hatiaram 
thoim aslolea eka basinant dhuvun , to thoincho koddsorlo . 

Koslech purave na mell’lolean , pulisank khuni sampddunk 
na . Ti batmi vachtana , ang khoreaninch xirxilem ani hatachi 
Ihonv porian ubi zali . Heach vattharant kaim tovnasamni , 
Musolmanachi monxid , thodde dis adim , lasun uddoiloli . 
Monxident aslolim povitr pustokam lasun , thoim aslole panke , 
daram , zonelam moddun uddoil’lim . Punn tea sondorbhant - ui 

pulis odhikareank guneanvkari sampddunk na . 

Az amchea Goyant khun , chorio mottea promannant zal'leo 
amkam dixtti poddtat ani aikunkui melltat . Khun , chorio vhodd 
sonkhient amchea mann'kullea Goyant ghoddtat , hantunt 
dubhavuch na . Punn akhrek guneanvkari amchea pulis - mamank 
koxech sampoddnant tem pollevn vichitruch dista . Vatavoronn 
oslem astana , khuni , krimidor ani chor hancho ankddo Goyant 
kiteak vaddot - choddot ravcho na ? Osle tovnas monis apli 
hikmot ani huxarkai vaprun , amchea pulisank fottovn , aplim 
addkam - naddkam sompeponnim korit ravtat . Ani chukun 
guneanvkari sampoddlo zalearui tacher purnn karvai konn 
korta ? Tosleank bhoinkor kheast konn laita ? Konnuch na . 
Chodduch zalear chear - panch mhoine vo ek - don vorsam tea 
chorank ani khuneank bhondkonnint ghalit . Te uprant , pinzreant 
aslolea suknnea porim tankam varear soddun tankam novean 
suttka ani zoit mellta . Ani magir novean tosleanchem rajuch 
suru zata mhonnpachem . 

Amchem Goychem pulis khatem sudhorlolea margar asa 
mhonn amcho sorkar boddayen , mottean aroddta . “ Night 
patrolling ' odik folladik zaunche khatir amchea pulis 
odhikareank atam gaddyo , mottorsaikoli , adi dil'leo asat . Pulis 
mama ganvchea hea ani tea golimni teo gaddio vhodd umedin 
gheun bhonvtat . Pulis khateant sudharop haddchea nimtan 
zaito , hixpa bailo khorch kel’lo asa . Toxench protek ganvant 
ek - ek pulis - sttexon ghalpak amchea sorkarachi ievzonn . Ani 
hollu - hollu sogllea pulis - sttexonnacher songonnok ( computer ) 
bosovpache asat mhonn atam aikunk ieta . Itlench nhoi , ‘ night 
patrolling ' vaddovpa nimtan anik ek novi ievzonn ankhpachi 
asat . Ti mhollear ' satellite police patrolling ' Xabas BJP sorkara ! 

Noveo noveo ievzonneo ankhit rav . Goyant sudharopache 
nimtanui sabar bhasavnneo diit rav . Goychi porza tumkam 
aikunk toyaruch asa . 

Punn subhageamno , tumcheo bhasavnneo ani kornneo ekech 
dixttin vochum - di . Bhasavnneo eke nodren ani kornneo vegllech 
vatten geleo zalear , ‘ sudharop ' mhonnttat tem koxem zatolem 
ani distolem ? Barikh polleunk gelear , amchea odhikareancheo 
bhasavnneo chodd ani nizacheo kornneo komi zal'leo ami 
polletanv . Veg - vegllea zomatink tanchea bhasavnneancho 
pavsuch , punn kornneo ... Kornnecho vell pavlo mhonnttoch 
bhasavnneo sangata tancheo kornneo koxeoch ekvottant ; ani 
ekvottunk proitn kelo - i zalear , bhasavnneo eke torecheo ani 
kornneo bholtech torecheo amkam dixtti poddtat . Apleach 
rajeant , disa - dispott'ttim samanea mon’xachi purn’ponnim 
surokxa zaina zalear dil'lea bhasavnneancho , ankhlole 
ievzonneancho faido koslo ? Tore - torecheo ankhloleo ievzonneo 
samanea mon’xachi surokxa korinant zalear , teo - teo ievzonneo 
vevharant ghalun upeog koslo ? Aiz kal amchea ganvant , xarant 
ghoddtolea ghodditam vixim , protek nagrikak omolik jiv 
aple mutthint gheun bhonvchem poddta . Tacho jiv kedna ani 
koso somptolo ' – hachi zanniv taka bilkul na . Dekhunuch to / 
tem aple fuddle dis bhirantinuch sarta . Ani az chol’lam toxem 
fuddarakui chol’lem zalear , Goykaranchea jivitak mottea 
sonkoxttak fuddo korcho poddtolo , oxem mhollear fott zavchi 
na . Tosle poristhitint amchem man’kullem , sobit sundor Goy 
soddun dusrea khoincheai rajeant pennem korunk amcher palli 
ieit mhonnpachi bhirant asa . 

Amchea pulis odhikareank sovloteo divcheo diun , tankam 
odik koddok proxikxonnachi ( training ) nibel goroz asa , oxem 

mhaka dista . ' Tore - torecheo sovloteo diun amchea pulisank 
allxi korche bodol , tankam bore xistichem xikxonn diun 
suddsuddit dovorlear koxem ? Oxem kelearuch , amche pulis 
sudortole ani tanche huxarkaiek lagon khuni , chor sompeponnim 
sampoddtole . Punn khuneank , chorank Sampddailearuch 
khun , chorio Goyant komi zauncheo nant , sompcheo nant . 
Guneanvkareank koddok kheastichi - i nibel goroz . Toxem 
kelearuch dusreanchea kallzant bhirant rigtoli ani chukichim 
panvlam marunk tankam boll ani nett mellchona . Oxe toren 
khunancho , choriancho ankddo aste - aste denvot vetolo . Te 
meren amchea pulisank borem proxikxonn , bori zobabdari ani 
suddsuddai mellunk ami magum - ia . Ani az - kal khunancho , 
choriancho vaddlolo ankddo beginuch dhenvlear puro mhonn 
Pormesvorak vinonti korum - ia . 


Bailechi nadd devchara poros padd . 


Chinch sukli zalear , tichi ambttan vochona . 


Dhormak dilem , sasnnank urlem . 


Des soddum iet , ponn des - chal soddun iena 


Man'sugek melo , oddchonnek poddlo 

horezmant Dhormik 

Dakhovnneo 


igtoch Konknni palkar ek nanv - vosto kolakar zal’lo 

mhozo ixtt halinch mhaka Ponnje bhettlo . Konknni 

machie udexim apleant lipun asloli kola uzvaddak 
haddunk sond gavli mhonn to khuxal zal’lo . Ani tiatrant bhag 
gheun , aple kolecho purn’ponnim faido kaddunk apnnak atam 
soeg melltat mhonn mhojea ixttak sid'd zal'lem . 

Konknni machi , tiatr – he vixim amchem uloup chaluch 
astana , mhozo ixtt mhaka oxem sangunk laglo : " Thoddech 
dis fattim ek digdorspi aple dhormik dakhovrnechi borpavoll 
mhojea hatant dovrun gela . Gel'lea vorsa hanv tachea tiatrant 
nachlolom . Punn tedna mhaka ek gombhir bhumika korunk sond 
mell’loli . Punn ondum tannem mhaka ek vinodi sovong dilam . ” 
Korezmacho kall ... dhormik dakhovnn ... vinodi bhumika .... 
Him chitnam mhojea monant koxinch attapnant zalim . 

Tin dis kormonnuk ( entertainment ) korun Karnaval monoile 

uprant , Kristi porza , Xinjechea Budhvara ( Ash Wednesday ) 
disa Korezmachea kallant vhodd bhoktin bhitor sorta . Sogllem 
monoronjon koddek dovrun , prachit kallant novsornnechem 
mon gheun ani Paskache porbek toiar zaunk , dor vorsa Kristi 
ghorabo aplim panvlam te dixttin gombhirsannin marta . 
Magnnim , dhonddvonn , upas korun , chuklolim panvlam 
nittaier ghalunk , Igorz Mata soglea Kristi mon’xank amontronn 
dita . Prachit kallant kheritponnim " xud'dh vell to hoch , ” oslea 
utramni zannvaiechea vachpam udexim , amchea jivitant bodol 
haddunk , amchean novem rup gheunk Povitr Pustok amkam 
zonn ekleak xiddkait asta . Jivit bodlop vo na bodlop , tem mat 
zonn ekleacher tharlolem asa . 

Halinchea vorsamni amchea Goyant , Korezmachea kallant 
ek novi pod’dhot bhitor sorloli ami polletanv . Her mhoineamni 
tiatr , khell - tiatr dakhovpant ietat toxe ; Korezmachea kallantui 
‘ dhormik dakhovnno’atam Goyant dakhovpant ietat . Vorsachea 
barai mhoineamni tiatram udexim Goykarank kormunuk 
mellta toxi atam Korezmantui dhormik dakhovnnam udexim , 
eke athvech torechi kormonuk prekxokank mellta . Koxi ? Hea 
dakhovnnamni vinodi prosongui ghalun prekxokank bhorpur 
hansunk mellta ani thoinchem gombhir vatavoronn nopoit zata . 
Barik polleunk ghelear , ti - ti dakhovnn ek tiatruch mhonnpachi . 
Muzg , utthttem songit , dans – soglle torechi kormonnuk thoim 
revoddloli asta . Ek ' dhormik dakhovnn'mhonnun fokt nanvacho 
bodol . Mhonnttoch Goychi Kristi porza Korezmachea kallant 
pirachitachem mon soddun diun , toslea dakhovnneank khup 
umedin , ek tiatruch polleunk gel’le porim , thoim lutt'ti . Tea 
uprant , tea vosreant sogllem kormonnukuch mhonnpachem . 
Khavop - pivop , hansop , hueli marop , adi . astach ! 


: 

Dubhav na , oslea dakhovnnam udexim , protek borovpi 
ani digdorspi Kristi porjek Devachi xikoynn pattounk sodta 
ani tokos gheta astoloch . Hi ek khoxechi gozal . Kaim paytti 
igorjent padri vorvim , provochona udexim , Devacho sondex zo 
mon’xeak mello na , te - te dakhovnne udexim , songit vo gaionam 
vorvim mon'xak Devaxim oddun haddunk xokta . Dakhoynne 
udexim ekleachean dusreak bhorpur unch molachi xikovnn 
dium ieta . Somazant bodol haddpachea nimtan , tore - torechea 
somajik vixoiancher , tiatr - dakhovnne udexim , bhorpur uzvadd 
ghalum ieta . Ani te - te prosn koxe suttave korum ietat , hacherui 
suchna ani upai dakhoum ietat . 

Punn Korezmachea kallant dhormik dakhovnneo dakhovpant 
ietat tedna digdorspean kormonnukeche bodol , magnneachem , 
pirachitachem vatavoronn thoinsor nirman korpachi nibel 
goroz . Tednach ti - ti dakhovnn prekxokanchea monar probhav 
haddtoli . Folladik zatoli . Kormmunukechem monuch gheun 
porza vosreant bhitor sorli zalear , ti - ti ' dhormik dakhovnn 
polleun faido koslo ? Te - te dakhovnnent vinodi prosong bosoile 
zalear prekxokanchem mon magnneant , niallant urtolem 
koxem ? Tancheant gombhirtai astoli koxi ? Her disamni 
tiatrakuch gel'le porim zalem na ? Mhonnttoch borovpean , 
digdorspean ani kolakaramni ap - aple bhumikentlean , dusreank 
molacho , jivitak lagu zata toslo sondex patthounk tozvit korunk 
zai . Prekxokank Devaxim oddun haddunk te - te dakhovnnecho 
mukhel hetu asunk zai . Ti - ti dakhovnn polletoch prekxokanchea 
monar ani uprant jivitant kiteim vichitruch ghoddon ieunk zai . 
Tanchea khasgi jivitant novo bodol haddunk ti - ti dakhovnn ek 
soeg zaunk zai . Tednach ti - ti dakhovnn soglleank upeogi ani 
folladik zaunk pavtoli , na tor ... 

Dusri gozal mhollear hea Korezmachea kallant Igorz - Mata 
Kristi porjek fokt 40 dis upas ani doddvonn korunk amontronn 
dita . Upasa , donddvonne ani magnnea udexim amchem patki 
jivit novsorunk Korezmacho kall ek kherit bhangarachi sond . 
Punn hea kallant khorea orthan upas , donddvonn korunk amche 
modlim kitlim toiar ani aitim asat kai ? Bhov thoddim . 


Az amche modlim zaitim ' health conscious ' zaleant ani haka 
lagon Korezmant nhoi , pun her kallantui , mhoineank don - tin 
pavtti upas sambhallunk thodde amcheo bhav - bhoinneo toiar 
asat . Kiteak ? Upasa udexim aple kuddichi suropai , kuddichi 
mottai sambhallche nodren . Punn Korezmant upas korunk , 
donddvonne udexim kel'le papanchem bhogsonnem zoddunk , 
bhov thoddim toyar zatat . 

Korezmachea kallant ganvam - ganvamni vorsavolliche 
‘ Santos Passos ' zatat . Ani poilea , dusrea , tisrea vo chovthea 
Aitarak Jezuchi vhoddli murti gheun , ganvant mirvonnuko 
zatat . Mirvonnukek tea - tea ganvcho lok upatt bhorta . Igorjent 
horxim kednach dixtti poddonaslim mon’xam tea disa dixtti 
poddtat . Te sanje , thoddea ganvamni bottattvodde , chonne 
vikunk kaim dhondekar thoim ektthaim zatat . Ani mirvonnuk 
vo somorombhnni somptoch , thoddim zannam ghora ievpache 
vatter astana , chonne , bhojim gheun khait astat . Tallnnek 
rokddinch hoikar ditat , boli poddtat . Korezmacho kall to . Upas , 
donddvonn , pirachit korpacho kall . Punn amam - somestank 
Korezmacho kall koslo zata kai ? Nanva purtoch ? Niallun polle . 

VHP - n Ulo 
Marlo Tedna ... 


K 


aim vorsam fattim , Marsache 1 tarkher Goyant ‘ bandh ' 
mottea promannan pallpant ailo . Tea disa chodd - xim 

iskolam , karkhanne bond dovorche poddle . Gujrat 
prantant ghoddlolea nixttur ghoddnneacher nixedh marche 
nimtan , VHP songhottnne - chea vangddeamni ho ' bandh'Goyant 
ghoddun haddlo . Sokall fuddem , kaim tovnas mon'xamni 
thoddea mukhel rosteancher addmellim , zoxe fator , kochro , 
paipam ubhim korun te - te roste addaun dovorle . Te uprant , 
choltolea bosincher fator xevttun , gaddianche ttaier ' puncture ' 
korun ieradari bond dovrunk , tea dhorm - kol’leamni ( fanatics ) 
zaite proitn kele . Toxench je karkhanne ugtte asle , thoim - thoim 
vochun , tea - tea karkhanneachea malkank dhomkaun , thodde 
VHP - che monis thoinche koddsorle . 

Dubhav na , tea disa ghoddun haddlolo “ bandh ’ , 
dusreanche bollzobrek lagon iesesvi zaunk pavlo . Punn 

VHP - chea vangddeank tenko divpachea nimtan to ‘ bandh ' 
iesvont zaunk pavlo na . Urfattem , choddxeo amcheo bhav 
bhoinneo , zany dhondekar vo samaneo monis porian , 
apleak toxench aplea dhondeak koslench luksonn ievchem 
nhoi mhunn VHP - chea tea ' bandh ' - ak pattimbo khuxe bhair 
divchoch poddlo . Ani te bhan'goddent zaitea mon’xank , 
tea disa , bhorpur luksonnak fuddo korcho poddlo . Bosi vo 
her koslich ieradari naslolean , kaim zannank aplea vavrak , 
dhondeak vellar pavunk vo aplea tikannear pavunk sud'dam 
muskil zalem vo soeguch mell’lona . Dhondekarancho eka 
disacho dhondo bond dovorlolean , komaie babtint , te - i bhi 
mottea luksonnank sampoddle . 

Amchea Bharotant , thoddea prantamni , halinchea disamni , 
dhormachea nanvan zaitim zhogddim - zhuzam nirman 
zal’lim ami polletanv . Ani dhormachea nanvan , mogachem , 
bhavponnachem natem tuttlolem asa mhonn ghoddtolea 
ghoddnneam udexim ami spoxttponnim onnbhovtanv . Fokt 
dhormank lagon , moipasache pul kosllun , dusmankaiecheo 
vhodd - motteo vontt'tteo ubheo zal'leo ami dekhtanv . 
Dhormank lagon monis mon’xak ollkhunk visorla ani azun 
ui visorta . Monisponnache hok aplea paiam tolla mostun , 
eklo dusreak katrunk , chirunk bhonvta . Ani osleo ollxigecheo 
kornneo adartana , tachem ontoskornn porian tea vellar koxench 
zagovna . Tem xennant sanddlam . Tem eka khoddpa porim ghott 
zaun poddlam . Dusream sangata bhonvta - choltana , dusream 
dhorma fuddeant aplo dhorm “ khoro dhorm ' oxem somzun , 
Hindu Musolmanache vo Musolman Hindu mon'xache sodik 
veta . Eka - mekak kikont korunk to magir kosoch fattim sorona . 
Osle vaitt poristhitint ami jietana , monant ekuch vichar guspota 

ani to mhonnlear : ' Dhorm konnem rochlo kai ? ' Devan ? Na . 
Amich mon'xamni to rochun haddlo . Kiteak kai ? Akherek 
ekach Devaxim porot vochunk nhoi ? Veg - veglle dhorm aspacho 
xevott kitem ? Teach rochlolea Devaxim , Pormesvoraxim , 
Allahxim porot vochop . Oxem nhoi ? Zalear Musolman , 
Hindu ekuch famil koxi ekvottan , bhavponnan jievche bodol , 
dhorm - bhed mandun khoim vetat kai ? Dhormachea nanvan , 
zogddim - zhuzam , dusman’kaio upzoun , akherek dusreank 
toxench amkam ami kitem melloun ghetany kai ? Kainch na . 
Urfattem , toxem korun , ami amchea mogacho , bhavponnacho , 
ixttagoticho bandpas eka khinna bhitor toddun uddoitanv . 
Dusreanchea toxench amchea kallza - monachi xanti bigddun 
uddoitanv . Ani dusream sangata huskea meklle jievche bodol , 
ami bhirantin jieunk lagtanv . Mhonnttoch , hea sonvsarant jieun 
faido kitem ? Orth koslo ? 


Amchem mannkulem Goy ' xanti - sovostkaiechem Goy ' 
mhonn sogottuch pachartat . Amchem Goy ' God's Own Abode ' 
oslea sobdamni amchea desi , videxi bhonvddekar ollkhotat . 
Az meren amchea mannkulea Goyant ' dhorm - bhed ' zobor - so 
disona . Devak argam . Musolman , Hindu , Kristany ekvottan 
bhonvtat , choltat , ekvottit vaurtat , jietat - hem chitr amchea 
xanti - sovostkaiechea Goyant pollevn , kalliz - mon khoreaninch 
sontosta , dhadosta . Ani oslem mogachem , ixttagotichem , 
bhavponnachem vatavoronn amam - somestam modem urunk 
amche anvdde ani ontreg . 

Punn ghoddun ailolea ' bandh ’ - a udexim kaim dhormvadi 
monis Hindu , Musolmanachea kallzamni ' dhorm - bhed' 
chem vikhallem bim kil’launk sodtat mhonn disun ieta . 
Xanti - sovostkai vosta thoim fodd - modd , loddaie udexim 

uchambollai nimann korunk tancho thoddeancho hetu asa 
zanv - ie . Zorui Gujratant dhormanchea nanvan zaiti loddai 
zali ani zaito lok morunui gelo , torui te ghoddnnecher nixedh 
marchea hetun , amchea Goyant ek ' bandh'ghoddun haddpant 
koslem xanneponn aslem kai ? Hench somzunk muskil . Ek 
mottem umannem . Dubhav na , tore - torechea ghoddnneancher 
nixedh marun , veg - veglleo torika apnaum ietaleo punn dusrea 
prantamni ghoddlolea ghoddnnecher nixedh marpachea 
nimtan Goyant ' bandh ' ghoddun haddlo , tem ek pixeponnuch 
mhonnpachem . Toxem korun , Goyant , veg - vegllea dhormam 
modem vostoli xanti VHP - che vangddi bigddaunk sodinant 
mu ? Mhaka zalear tancho mottoch dubhav lagta . Kitem - i zanv , 
Devanuch amam - somestank oslea dhormvadeam sorle pois 
pois dovorche ani bhavponnachem vatavronn amche modem 
sodanch voschem , Amen . 


Doulot tuka aili , dusreachi doia korchi poddli . 


Dublleak bhair ghalxi , sorginchea rajea bhairo zaxi . 


Ghetlolo zaito asa , ditolo thoddo . 


Moddem thoim roddnem 


Mogan mog vaddhta 

Goroz Poddli . 
Kelo Solam ' 


H 
Η 


alinch , kaim gorjecheo vostu ghevpa nimtan , hany 
eka posrear bhitor sorlom . Tea posrear lokanchi 

borich gordi asli . Hanvem magloli vost mhojea hatant 
poddtta mhonnosor anik ektto monis thoim pavun sorlo . Taka 
polletanch , to ek adlo amdar - montri aslo mhonn mhaka thavem 
zalem . To apnnak zai tem gheun thoincho koddsorle uprant , to 
posorkar tea mon’xa vixim oxem mhonnunk laglo : " Horxim , 
to khoinsorui tuka doddlear , tuka tirxean pasun pollovpi monis 
nhoi to . Hottkilear porian onollkhi mon’xa porim tuje kodden 
vagpi monis to . Zap sud'dam kelear aikunk naslole porim aple 
vatten cholpi . Punn goroz poddlear , tuka , aploch koso mandun , 
poilim zap korpi . Taka poisavchea nimtan , tum ogoch dusre 
vatten chol'lo zalearui , mud ' dom ' tuji fatt dhorun tuka solam ' 
korpi . Goroz nastonai tuka aplem chepem kaddpi to . Tedna 
tuzoch zavn , tuka aikotolo , tuji seva chakri porian kortolo . 

Punn kedna pasun ? Tuji goroz tednach . Te uprant , taka tum ek 
onollkhi monis . Ek vattsur . Apli goroz sadhle uprant tuka konko 
dakhovpi monis to . Oslea sobhavachea mon’xam sorxile pois 
ravtat title chodd bore . ' 

Voili gozal vachpeam mukhar dovrunk mhozo ekuch hetu . 
Venchnnuko umbrear pavtat tedna ami , samaneo mon’xamni , 
xidduk ani chotur ravpachi nibel goroz . Xedd’ddea porim aplo 
rong bodolpi monis amchea darant , amchea paiam - xim ietole 
ani suddsuddit , suvadik utramni amchim moladik motam viktim 
gheunk , bhikaream porim , bhik magunk proitn kortole . 

Adle amdar , montri udgattonam korunkui hanga - thoim 
dhanvtole . Hannem - tannem sabar ugtavnneo kel'leo amkam 
potrancher vachunkui melltoleo . Venchnnuko Maia mhoineant 
tharailolean , Goychea adlea mukhel montrean oxem spoxtt 
sanglem : “ He fuddem hanv anik sorkari gaddiamni bhonvchona . 
Ani mhojea bhageleamni toxench kel'lem mhaka zai . Fokt 
official visit vo sorkari vavrak tancho vapor zauncho . ” Horxim 
sorkari gaddiancho , vostuncho durupeog ani idvas zata tacho 
ixobuch na . Hi - i bhi amchea montreanchi ek chal mhonnpachi . 
Goychea ani Goykarancheach mogan apunn lastat mhonn te 
sid’dh korunk sodtat zanvie . Punn Farizevam porim atanche 
rajki fuddari dhongi . “ Menddreachem chamddem ghatlole 
kole ” oxem tanche babtint mhollear lottkem zavchem na . Konn 
konna khatir vavurpi , morpi hem tor fattlea kaim vorsamni 
rajkarnnant misoll zal leam vixim tor sogttank thavem asach . 
Konn apleachoch adav sodpi hem - i bhi sogttank somzon 
gel'lem asa . Mhonnttoch , venchnnuke vellar , amchea fuddeant 
ievn , heo - teo bhasavnneo , polkeo boddayo dakhovpi mon’xank 
pois dovorlear chodd borem . Pois dovrunk ghoddoch na zalear , 

tosleanchem sogllem aikopachem , khavunk melltta zalear 
tankam borem magun pott bhor khavpachem , punn nemlolea 
vellar mat , promannikponnan , konnachoch dubhav nastana , 
satvik mon’xakuch amchem moladik mot divchem . 


Punn toxem korunk amchem modlim kitlim toiar asot kai ? 
Goycho vikas zavchea nimtan , Goyant sudharop haddchea 
hetun , borea satvik , promannik ani laik mon’xankuch nivddun 
haddunk ami toiar asany kai ? Dubhav . Tea - tea vellar amkam 
kitem - i khavunk , pievunk mell’lear puro . Titleanuch ami 
dhadoxi . Fuddlem ami bilkul chintinany . Nalaik mon'xank 
nivddun haddun , tankam rajkarnnant bhitor kaddun ami 
amchoch soteanas , Goychem gott'tthonn korun uddoitany 
mhonn tea vellar ami sompeponnim visortanv . Uprant , amchem 
omolik mot naka aslolea mon’xak diun ami tem hogddailem 
mhonn chintun roddtanv . Hem nivarunk , adim fuddench amchea 
monar uzvadd haddlear koso ? 

Halinchea vorsamni , sodrer ailolo sorkar aplo purai term 
sompoiche adinch khala poddlolo ami pollela . Eka pokxant 
nivddun ailolo amdar / montri apsvarthak lagun , Goychem ani 
Goykaranchem boreponn chintinastana , koslich horkot nastana , 
dusrea pokxant bhitor sorta . Oxem ghoddttoch , rajkarnnant 
magir sogllo gondollant gondoll ! Ani tea boballant konn kitem 
korta , khoinchean lutt marta – hem fokot Devakuch thavem . 
Tedna Goycho vikas kochrea dhobeant , ani Goykarancher ek 
motto far ! Ap - aplea pokxak visvaxi na ravpi mon’xank mittha 
faran marpache . Tosleank venchnnuke vellar bhov - motan porot 
nivddun haddche bodol , tankam ek motti har divn , tanchim 
utram ani kornneo sasnnak kobar korpacheo . Tosleank vhodd 
sonkhien harovn tanchim polkim upxamam ani fottkirim 

kortubam somestank thavim mhonn dakhovn divpachem . 

Venchnnukent toxench korunk vavrum - ia . Porjechea , 
Goychea sudharopa khatir tollmollpi , vavurpi mon’xankuch 
bhovmotan nivddun haddum - ia ani amchem Goy choranchea , 
nagovnneanchea hatantlem vattaum - ia . 


Ar veta mhonn gaindoll gelo , chirddun melo . 


Dekhta tea pormonnem xikta , vompta tea pormonnem pikta . 


Devak naka zalear , santam - bhoktanchem pavona . 


Devache khoxe bhair kaddi halona . 


Sanddieleachem mon barakodden 


Zat kollta ponn mon kollona 


Melolea borabor konn morona 


Dolle dhamplear rat zata ? 

nhoxi 
Aslearuch Puro ... 


T 


ea disa , te firgojent , konnak tori mellunk hanv gel’lom . 
Amchi mulakhot zalea uprant , hanv ghora ieunk toiari 

kortalom tedna , tea borea mon’xan mhaka lagxil'lea eka 
zagear , eke boskent vantto gheunk amontronn dilem . Koslich 
addkholl dakhoinastana , hanv tachem amontronn svikarun , ek 
vangddi koso nhoi punn ek pavnno ( guest ) koso , hajir zalom . 

“ Hanv ek bebdi , 32 vorsanche piraier astana mhozo ghorkar 
somplo ani hanv randd zalim . Mhojea sangata tin bhurgim aslim . 
Konnachoch adar nastana team bhurgeancho sambhall koso 
kortelim ? Hem chintun mhojer motto akant ailo . Hany bhielim . 
Ani mhojer boslolo akant , mhojeant bhitor sorloli bhirant pois 
korche khatir hanvem soreacho sangat sodlo . Ani sorea udexim 
mhoje velem vaitt pois korunk hanvem proitn kelo . ” 
“ Zaitim hanvem soreacho 

sangat dhorlo . 
Bhurgeanchem chintun , mhojea fuddara vixim niyallun hany 


vorsam 

sanddlole porim jietalim tedna , sogllea ghorcheank , ixttank 
toddik dovrun , hany soreak chikttun ravtalim . Sorea udexim 
mhojea ghorabeant anik zaitem vaitt bhitor sorlem . Kallza 
monachi xanti bigoddli . Bhirant odik vaddli . Ghorant , ganvant 
aslolo mhozo respet - man kochrea dobeant gelo . Akhrek 
“ Alcholic Anonymous " sonsthent bhitor sorlim . Ani sonthechea 
vangddeam adaran ani sohokaran hollu - hollu hanvem soreak 
patt keli . Thoddea kalla uprant ghorant xanti porot aili . 
Sogllench tharear poddunk laglem . ” 

Oxi ek 45 vorsanchi ostori te boskent uloili . Tichea 
ulovpa fattlean anik zaite dadlei bhi uloile . Tannim - i bhi 
tiche bhaxen , eka kallar , bebdikaiek lobdon aplea jivacho ani 
aplea ghorabeacho soteanas korun uddoilolo . Punn atam , soro 
soddlolean , bore , promannik monis koxe te somazant bhonvtat . 

Aichea somazant veg - vegllea karannank lagon amche zaite 
ghorabe futtleat . Tore - torechea proxnank lagon monis aplea 
jivak ubgola . Ani konnachoch adar na mell’lolean , sorv - xevttim 
soreachea vesnak sampddon aplo ani aplea ghorabeacho fuddar 
nattak korun , fonddant nhidla . 


Dubhav na , mon’xachem soimb osokt . Ani osoktaiek 
lagonuch monis tore - torechea vesnank sompeponnim bolli 
poddtta . Punn bolli poddlo mhonn apleachem sogllench 
sompadlem , oxem mon’xan kednanch chintunk favona . Ani 
toxem chintun tannem apli omolik jinn koddu korunk favona . 
“ Where there is a will , there is a way " - oxi Inglezint ek 
mhonn’nni asa . Mon’xak khuxi aslearuch puro , fuddli vatt taka 
apxinch ugtti ani sompi zata . Vaittantlean boreponn sodunk 
mon’xan zor proitn kelo , tor taka jerul , kednai tori , ies melltolo . 
Gorjechem kitem mhollear “ khuxi ” . Kallzant bhorvanso 

dovrun , “ khuxe ' sangata mon’xan aplim panvlam satvik dixen 
zor marlim , tor to kednach sanddchona . 

Ani dusrem mhollear , eka - disa vo eke rati bhitor apunn boro 
zatolo , vaittovem jivit soddun rokhddoch porzollttolo , oxem - i 
mon’xan chintunk favona . Vaittovea jivitantlo bhair sorunk 
kaim pavtti sompem zaina . Monis osokt mhonnttoch , to teach 
xennantportun vochun , rigonk xokta . Dekhun , oslea mon’xamni , 
Devachea adaran , peleachea sohokaran ani ap - khuxen ek - ek dis 
aplea jivitant mhotvacho mhonn somzun , aplem panvl fuddem 
marunk tozvit korpachi goroz . Tednach tachean aplea jivitant 
boreponn melloun gheum - ieta . Ani ‘ one day at a time’monant 
golloun , zori vaittovo monis aplim vesnam poisaunk vavurlo , 
zalear taka hollu hollu ies mellunkuch zai . 


Soreak toxench her vesnank lobdol'le amche bhav ani 
bhoinni ap - khuxen novem jivit jieunk pavlear puro mhonn 
magum - ia . Amchea adaran , tankam ani tanchea ghorabeank 
novi dixa , novem jivit diunk vavrum - ia . 


Khottea bhangarak rong bhov . 


Jedna maharaja zalo , ambil jevtalo te dis visorlo . 


Kens kaddlear , modem lohu zaina 

17 


Tanchim Panvlam 
Khoim Chuklim ? 


R 


ajkaronn – ho vixoy gheun amche kocherintlo ek sangati 
vavurpi mhoje sangata bhasabhas korunk boslo . Uloilo : 

" leta te venchnnukent Kongres pokx bhovmotan jikhun 
ietolo . He pavtti BJP pokxak mottich har khavchi poddtoli . ” 
Tachea ulovpa add uloun hanvem mhonnlem : “ Kongres pokxak 
sodrer ieunk soeguch na . Pattlea kaim vorsamni , tea pokxachea 
fuddareanchim addkam - naddkam somest Goemkarank thavim 
zaleant . Pokxantorkarank ( defectors ) novean aplea pokxant 
gheun , Kongress pokxak koslo faido zalo ? Toxem korun Kongres 
pokxan porjecho visvas odikuch toddun uddoilo . ” Sangatean 
modench tondd ghatlem : “ Ani kosloch upai naslolean , Kongres 
pokxak aplea sogllea vechik putank ( prodigal sons ) novean aplea 
kuttumbant ghevche poddle . ” 

Akhrek , Goyche Vidhan Sobhecheo venchunnuko sompleo 
ani nikalui bhair sorlo . Zorui BJP pokx bhonvmotan nivddun 

ieunk na , torui zaitea suvatancher BJP pokx bhovmotan nivddun 
ailo ani Kongres pokxak motti har khavchi poddli . Goyant BJP 
chodd amdarancho pokx zal'lean , Rajpalan Goycho sorkar 
ghoddun haddunk hea pokxak amontronn dilem . Dog UGDP , 
dog MGP amdarancho ani ek opokx amdaracho sohokar gheun , 
Manohar Parrikar baban Goychea sorkarachim sutram aplea 
hatant novean ghetlim . Halinchea kallar , BJP pokx amchea 
mannkullea Goyant aplem sthan hollu - hollu mozbut korit gela . 
Ani pattlea 17 mhoineamni Goycho rajkarbhar Parrikar babachea 
fuddarponna vorvim boro chol’la , oso zaiteanchem ulovp 
zal'lem aikunk mellta . Veg - vegllea bhagamni udhorgot zalea 
dekhunuch BJP pokxacher lokancho visvas odikuch mozbut zait 
gela , oxem - i mhonnlolem aikunk ieta . Bhaddeachea 5 amdarank 
gheun novean nivddun ailolo BJP sorkar Goyant koso - kat ani 
kitlo kall togtolo , hem fokt kalluch amkam sangtolo . 

Dubhavuch na , veg - veglle udorgoti sangata , zaito 
bhroxttacharui BJP pokxant misoll zal’lo disun ieta . Punn 
kiteim zaum , zorui BJP pokxantle monis bhroxttachar kobar vo 
komi korunk vaurleat mhonn te miroitat , torui udorgotichem 
zaitim panvlam - i tannim marlolim amkam spoxtt disun ietat . 
Dusrem mhollear pattlea 17 mhoineamni , BJP pokxachea 
fuddaream modem podvechi , mukhel montreachea kodelir 
bospachi axea zoborxi disli na . Ani tea pokxachea mon’xam 
modem kestanvam , kizilam xokeo aslim zait , torui ekvottui 
tanche sovem vostalo . Eka - mekache paim oddpachi sonvoi 
tanche sovem bhov komi distali . 

Dusre bazun , Kongres pokxachem rupuch vegllem aslem 
ani ozunui asa mhollear lottkem zavchem na . Hea pokxant 
ekvott nhoi , punn duspottich mottea promannant disun ieta . 

Tea pokxachea vangddeam modem kestanvam , goir somoz 
bhorpur . Kiteak lagon ? Fokot podveche axek lagon . Mukhel 
montreache kodelichi axa tea pokxachea vangddeank chodduch 
asli . Ani jivitachea khinna - khinnant duddvanchi , podvechi axa 
vaddtoch , toslea ap - svarthi , opromannik mon’xank ies nhoi , 
punn fokt haruch khavchi poddta . 

Bhovmot mellovpache axen jea pokxantorkarank Kongres 
pokxan ghetlole , tanche modlea thoddeank , he pavtti , motte 
sonkhien har khavchi poddli . Toxem ghoddon , “ pokxantor 
amkam bilkul mandona , ' oxem Goyche porjen spoxttponnim 
poſtoun dilem . Kaim Kongresiche umedvar tor duddvanchea 
bollan nivddun ailech . Tiek veglli gozal . He fuddem tori Kongres 
pokxachea vangddeanchi vagnnuk bodoltoli kai ? Harloleamche 
dolle ugoddttole kai ? Dubhav . Sunneachi xempddi vankddi ti 
vankddich nhoi ? Tosli goxit pokwantorkaranchi . Apsvarth , 
opromanikponn gheun bhonvtoleamchim panvlam oxinch 
renver sanddtat , chuktat . Hea khepek , Kongres pokxak novean 
sodrer ieunk Goyche porjen anik ek soeg dil’lo , punn ... 

Az Goyant BJP pokx novean aplem raj choloita . Kosle dixttin 
tea pokxache vangddi aplim panvlam ubartole , tem fokt kalluch 
amkam kolloitolo . Subhageamno , duddvanchi , podvechi axa 
toddik dovrun , udorgotichim panvlam ubarunk Goychi porza 
polleunk ravta . Goyant sudharop haddunk hatak - hat diun 
vaurat . Tednanch somazacho visvas tumcher ani tumchea 
pokxacher thiraien bostolo . Na tor , Kongres pokxak buzlam 
toxem tumkam - i buzonk vell naka . Az Goychi porza nhidloli 
na . Ti zagovlea . Xidduk zalea . Mhonntoch hea fuddem BJP 
pokxacho ani tea pokxant samil aslolea protek umedvarancho 
fuddar , ubartat tea - tea panvlancher dhorlolo astolo . 

18 

Tem Chepem 
Tankam Sobta ? 


“ T 


6 vo film stars come in , ” ho mathallo gheun te 

disachem vortmanpotr uzvaddak ailem . Kendr 

I sorkarant , montri - monddollant adol - bodol zala 
mhonn sid’dh zalem . Thoddea montreank dusrim , novim khatim 
mell’lim zalear , novea khasdarank montri - monddollant bhitor 
sorunk ek soeg gavlo . Kendr sorkarant novim rupam dispant 
ailim . Kal cholchitr podd’ddear nachpi fanki kolakarui az 
rajkarnnant bhitor sorun , khasdar - montreachea rupan nove rajki 
kolakar zaunk pavle . BJP sorkaran hajir kelam te pormonnem , 
Shatrughan Sinhak Bholaiki ani Kuttumb Kolleann montripod 
mell’lam zalear , Vinod Khannak Poriotton ani Sonskrutik 


montri koso vinchun kaddla . 


Kaim vorsam fattim , cholchitr podd'ddear , Shatrughan ani 
Vinod nhoich mukhel bhumika korun , punn ‘ negative roles 

poriant gheun , prekxokanchim kallzam jikhleant . Cholchitr 
podd'ddear te zaitea prekxokanche ' hot favourites ' zaun 
geleat . Oxe toren , aple nazuk kolentlean tannim bhorpur 
ies melloun ghetla . Ani cholchitr - podd'ddear melloil'lem 
zoit kallzant ballgun , rajkarnnant aple paim ghalun vegllech 
dixttintlean ies mellun gheunk , az te proitn kortat . Iesosvi 
zatole vo na ? Ubarlole paim fuddem dhukoltole ki na ? He 
tanche nove ievzonnek pixeponn kai xanneponn mhonnop 
tem zonn eklean chintun aplem mot porgottchem . 

Cholchitr podd’ddear nam’neche kolakar asle dekhun 
ap - aplea motdarsonghant umedvar koxe bosun , tannim 
lokanchim kallzam jikhun ani uprant moladik motam viktim 
gheun iesosvi zale zanv - ie . Ani koslich horkot nastana , 
bhovmotan nivddun - ui aile zany - ie . Punn tosleanchem 
fuddem kitem ? Aple kolentlean , Devan dil'lea gunnantlean 
cholchitr - podd’ddear nazuk kolakar koxe porzoll'le toxe , 
rajkarnantui khasdar - montri koxe Shatrughan ani Vinod ap 
apli bhumika , rajki mollar , satvikponnan korunk pavtole kai ? 

Thovoiachim hatiaram mhojea hatant ghatlim zalear , 
mhojean ek sopurnn thovoi zaum ieta ? Rendracho vevsai 
nustekarachea xetkamteachea bhuzancher soddlo 
zalear , to render to xetkamti to vevsai xarti pavoit kai ? 
Dor mon’xeak ek - ek kola , gunn dil’lo asa ani tea gunnacho 
mon’xean purn'ponnim faido kaddun , dusreanche seventlean 
dadosponn mellun ghevchem asta . Dubhav na , Hollywood 
kolakar , Ronald Reagan , Amerikecho raxttrapoti zaunk 
pavlo . Toxench , Dokxinn Bharotache dog kolakar Tamil 

Nadu ani Andhra Prodexache mukhel montri zaunk pavle . 
Ani pattlea vorsantli nanvosti kolakarn , Jayalalitha , mukhel 
montri koxi Tamil Nadunt rajvottki choloita . Thoddeamni 
nhoich cholchitr podd'ddear punn rajkarnnant - ui apli kopxi 
dakhoilea ani dakhoitat . Punn soglleankuch tem chepem 
ghalpachem ? Ani ghatlem zalearui , tem chepem tankam 
sobta vo sobtolem ? Indira Gandhik jivexim marli tedna , 
Rajiv Gandhik tenko divpache axen nanvosto Amitabh 
Bachchan Allahabad motdarsonghantlean nivddun ailo . 
Punn thoddeach kallan tannem rokddoch rajinamo dilo . 
Rajkarnnant aplo proves ek motti chuk mhonn az Bachchan 
ollkhun gheta . Toxench , cholchitrant tacho virodhi , Rajesh 
Khanna , don khepo Lok Sobhent nivddun ailo . Punn to - i 
thoimsor chodd kall toglo na . 

Aichea chaltea jivitant , vevsaik monis aplo vevsai koddek 
dovrun rajkarnnant uddi marunk sodtat . Ani tanchea sangata 
nalaik monisui toxench kortat . Kaim svarthi mon’xanchea 
ut'tejonank lagon , ek voizvoinjiner , aplo boro vavr somazache 
sevent ghalche bodol , aplea vevsaiacher dhampnnem ghalun , 
rajkarnnant panvl martat ani sasnnak sanddtat . Rajkaranant 
aple porje sovem apli zobabdari visrun , kaim montri 
svarthi zaunk pavtat . Rajkarnnachi koslich mahiti ( toklich 
nhoi xempddi porian ) nastana , te rajki dhanvddent umedin 
bhag ghetat ani zoitivont zatat . Ani fokt tem - tem pod , te 
te kurcher bosun , apleachench sadounk ontrektat ani laletat . 
Punn akherek somazacher , porjecher motto far ieta . Osle 
nalaik monis udorgotichim panvlam koxe martole ? Koslich 

zannvai naslolean , porjechem boreponn sodtole koxe ? Oxem 
astam , tanchem dhean - mon , vinchun kaddlole porjecher 
nhoi , punn aplea kuttumbacher , aple fuddle pillgek dan 
dovlot punzavpacher urta . Tedna , somazachem boreponn , 
toxi ganvchi , desachi udorgot ani nove dixttichim panvlam 
korchreachea dobeant ! 


3 


Ponnsak pank na , ureak na dik , kiteak magta bhik . 


Duddvavinnem sonsar nhoi , lojevinnem monis nhoi . 


Vaddhtea angar , choddtem kolsanv . 


Zoxem pikot , toxem vikot . 


Aple sori , iezman bheri 


Devagelo khapri ietolo , ani tuji nit kortolo 


Neaiak boll nitichem , oneaiak duddvanchem 

Parpoll Sunnim 

Ani Ami 


H 


alinch Goyche Ut’torek Arambol ganvank bhett 
diunk mhaka sond gavli . Tea disa thoinche firgojentlo 

vavr sompoun hanv ghora portotalom . Sanz zal’li . 
Soglleakuch kallokh posorlolo . Arambol ek poisulo kheddo 
ganv mhonnttoch bosi mellunk muskil aslem . Tedna , tea 
ganvchea Vigaran , aple gaddient bosoun mhaka surokxit ghora 
pavounk apli khoxi dakhoili . 

Gaddient bosun , Arambol savn Agxe ietana vatter amkam 
zaitim parpoll sunnim bhettlim . Thoddim rostea degek eka 
mekachi fatt dhortalim zalear dusrim rostea modekot ubim 
ravun vahonank toxench ietea - vetea lokak tras kortalim . Tea 
vellar tim sunnim khoinchean vochot ani kitem korit tem 
sangunk vo odmas kaddunk moskil aslem . Kiteim zanv , tea 
padrichea doiallponnak lagon hanv surokxit ghora pavlom . 

Te rati vatter astana thoddo vell amcho dogaincho ulovpacho 

vixoi parpoll sunneancher tharlo . “ Hea parpoll sunneank lagun , 
kitleach mon’xancho jiv sonkoxttant poddla . Hea mon’zatink 
lagon kitloch lok morunui gelo ” – to vigar uloilo . " Tankam 
sterilize ’ korche bodol , tankam jivexim marunk goroz . Punn 
az zon’varanche hok sambhallpi sonstha asat . Ani teo sonstha 
parpoll sunneanchi rakhonn korunk ani sambhallunk xikoitat ” 

oso to fuddem uloilo . “ Ek sonstha tea sunneank ' sterilize 
korun porot tankam rosteancher soddta . Ani heach sunneamni 
lokak ghans marlo zalear , taka zobabdar konn ? ” vigaran mhaka 
vichar kelo . 


“ Rabies ” he piddeklagon lokak_mharog injesanvam 
ghevchim poddtat . Lokancho kosloch guneanv nastana , gorje 
vinnem dobradan despez . Ani favo tea vellar ilaz korina zalear 
to - to monis morun veta . Ani morche adim tich marekar pidda te 
dusreankui diunk xoktat . Teo sonstha zon’varanche , sunneanche 
hok’k rakhtat ani tankam sambhallunk sodtat ; ganvchim , 
rosteavelim sogllim parpoll sunnim ektthaim korun tanchea 
ghorant , darant soddlear koxim ? Tancho tankam khoreponnim 
mog asa zalear , tim tankam postolim ” – oso to padri udgarlo . 

Dubhav na , zorui az zaitim sunnim ' sterilize ' kel’lim 
asat , torui astana ganvamni , xaramni zaitim parpoll sunnim 
oxinch bhovlolim amkam melltat . Tim parpoll sunnim kedna 
kitem korit tem sangunk zaina . Chintinaslolea vellar , chukon 
tannim tuka ghans marlo zalear , tum poddlo fonddant ! 
Te uprant favo to ilaz korunk , hanga - thoim dhanvddeo . 
Sogttancher akant ani kampero . 

' Rash driving ' - ak lagon zaite marekar obsoeg ghoddtat . 
Punn boroboruch tea parpoll sunneank lagonui bhoinkor obsoeg 
Goyant ghoddlole ami ozunui polletanv . Parpoll sunneank , 

gorvanklagon zaite amche bhavani bhoinni obsoegak 
sampoddleat , zokhmi zaleat ani akhrek ontorleat bhi . 

Parpoll sunneank , gorvank rosteancher soddche boldek , 
tankam omkeach zagear vhorun tancho sambhall kel’lo zalear 
odik faideachem aslem . ' People for Animal Rights ' he sonsthen 
oslim mhotvachim panvlam marlolim zalear soglleankuch 
boreak poddtolem aslem . Parpoll sunneank , gorvank , tanche 
sovem koslich doia - moia - nastana , jivexim marchim , oxem 
hany mhonnunk sodina . Mon’xak jieunk hok’k asat , titlech 
hok’k zon’varank - sunneank , mazrank , gorvankui asat mhonn 
hanv sotmandtam . Punn tanche vorvim somestancho jiv 
sonkoxttant ghalop , hem sarkem na . Tem ek pixeponn . Tea - tea 
zon'varam udexim samanea mon’xak boreponn mellunk zai . 
Punn ami tea zon’varank sambhallunk sodtany ani vangddach 
amcho - i jiv surokxit dovrunk proitn kortanv . Koxem zatolem ? 
Parpoll sunneancho , gorvancho upeog na zalear , punn urfattem , 
tanche vorvim mon’xank upatt trasank , zaitea sonkoxttank 
fuddo korcho poddta zalear , mon’xank odik mol divche bodol 
zon'varank mol diun tancho sambhall , poramos korun faido 
koslo ? Mon’xache kuddint rombhlolo kantto ' kaddlea xivai , 
tacheant asloli dukh koxich komi zavchina . Mhonnttoch 
‘ kantto ' sambhallunk gelear mon’xan kanttea sangata dukhi - i 
onnbhovchi poddta . Osle poristhitint , ekuch faideacho upai 
kantto kadd ani sukhant jie . Oxench kitem tea porpoll sunneam , 
zon’varam ani amche modem ghoddta . Niallun polle ! 

20 


' Returned To Lord ' 


O 


slea sobdamni , toxench ' Lord , I'm coming home , 
' A year with the Lord , ' ' The link has broken ' oslea 
torekvar utramni mornnacheo jahirati 

jahirati halinchea 
kallar sabar disalleancher upott vachunk melltat . Kaim vorsam 
fattim ‘ DEATH ' ho sobd mathallo koso vaprun Goykarancheo 
mornnancheo choddxeo jahirati potrancher uzvaddak ietaleo . 
Amcho ek lagxil’lo ixtt - mitr , soiro vo ghorcho konnui somplo 
zalear ' Death ' hea sobda khala ti jahirat vachun amchea 
monant okosmat dukhacheo bhavna nirmann zataleo . Uprant 
teo sompeponnim sanvro nasleo . 

Punn atam kall bodol'la , ani tempa pormonnem amchem 
monui bodlot veta . Ani oslench novsornnechem ( renewal ) 
mon gheun azkal mornnancheo jahirati orthabhorit sobdamni 
uzvaddak haddttat . Toslea mhotvachea sobdamni mornnacheo 
jahirati vachun protek vachpeachem kalliz , mon somadhani 

zalea xivai urona . 


Protek monis hea jogantlo mortoch to thoinch sompona 
ani tachi kudd fonddant nikhipile uprant tachi jinn thoinch 
kobar zaina . To - to monis mortoch fuddlea jivitachea – sasnnik 
jivitachea darvontteantlean bhitor sorta mhonn amcho 
bhavarth amkam zagoita . Hea sonvsarant Rochnnarachi 
khuxi kelea uprant mornna udexim amchim somplolim bhav 
bhoinni teach rochnnar Devaxim porot vetat mhonn amkam 
khatri mellta . 


Novembracho mhoino sogllea melolea bhavam - bhoinnink 
bhettoilolo mhoino . Mel'leancho ugddas korun ho lekh 
boroitana kaim ganvamni mel’leam nanvan ghoddttolea 
ghoddnnukancher lokx oddin - xem mhaka dista . 

Kall bodol'la ani bodlot asa . Tech porim amchem monui 
uzvaddit zaunk zai aslem . Tempa pormonnem mathear 
korbonnem mhonnttat toxem , amchem mon , amchi vagnnukui 
bodlonk zai asli . Kall bodolta khoro , punn kaim paytti amchem 
mon thoinch , na tor fattim urta vo fattim veta mhollear zata . 

Thoddo kall fattim piddent aslolo ek zanntto ganv - bhav 
xantitaien aplea Bapaxim portolo . Tache nikhipnnek hajir zaunk 
mhaka soeg mevlo . Pret ( corpse ) igorjent bhitor kaddlem . Lokui 
bhitor sorun ap - apli boska gheunk lagle . Igorjent upatt lok zalo . 
Somploleachi potinn mat nodrek disli na . Thoddea vellan tichea 
ghorcheamni tika igorjent bhitor kaddli . Ti tambddea rongachi 
saddi nhesun asli . Tichi ti tambddi saddi ani tiche don - ui hat 
lugttak revoddlole polleun mhaka vichitruch dislem . Kazari , 
ekvottachem jivit somplem dekhun ti nim’nne pavtti ti tambddi 
saddi nheslea ani somplolea potichea kaxanvacher tinnem 
khonvchechim kanknnam foddlim dekhun tinnem aple hat 

ghaiall korun ghetlole mhonn mhaka uprant kollun ailem . 

Mel’li kudd nikhipunk vhortana simiterichea darvontteaxim 
dog monis eke potientlim fulam kaddun lokak vantt'ttale te 
hanvem pollele . Kaim ganvamni nikhipnnek fulam vanttpachi 
pod’dhot bhitor sorlea . Matient hat ghalun te mhelle zatat dekhun 
fonddant fulam ghalpachi rit thoddeamni chalu kelea zait . 
Mel’li kudd fonddant denvoile uprant thodde zann hatantlim 
fulam pois thavn fonddar xevttun uddoitat . Thodde pavtti fulam 
fonddant poddonastana fondda bhonytonnim aslolea lokacher 
poddttat . Fonddar fulam uddovn mel’lea bhava / bhoinni sovem 
amchi zobabdari sompta mhonn ami somzotat . Nam . Polleunk 
gelear , fonddar fulam xevttun marop mhonnche meloleak ek 
vhodd okman . Toxem korun to - to monis meloleacheo moskoreo 
korta mhollear lottkem zavchem na . 

Somploleachi kudd ami simiterint nikhipitanv tedna , 
" matiechi kel'li amchea bhavachi / bhoinnichi kudd atam ami 
matiek laitany , tedna ... ' oslea sobdamni iadnik simiterint 
nimannem prarthon korta . Ani porza “ hi kudd ami matiek 
laitany , ” oslea utramni ek gaion korun ti kudd manan fonddant 
denvoita . Zor ‘ hi kudd ami matiek laitany ... ” hea utramni ami 
ek gaion kortanv , tor amche kornne vorvim - i ami pretacher 
mati ghalop amchi zobabdari . Mel’leache kuddik amcho man 
dakhounk , fulam vangdda fonddar mati ghalpachi - i nibel 
goroz asa . Tednach simiterint mornnachi rit ami purnnponnim 
palltoleanv . Na tor uch'charlolim utram utranch urtolim ani ..... 

Bharotachem Zoit 

Ani Har 


D 


or spordhent , veg - vegllea khellamni bhag gheun , 
amcho Bharot des zoitache panvdde choddunk 

proitn kortalo tedna , zoitivont zavche bodol 
to hartalo ani fattim urtalo . Oxem astona , Bharotachea 
khellgoddeank zoitachem noxib na kai , oso monant ek 
dubhav uprastalo . Oxe toren khellamni har khaun , niraxi 
zaun , amche khellgoddi ghora portotale . Ani te nirxeloli 
khobor aikun , protek Bharoti nagrikak bhirbhiri martali ani 
lojen taka apli man khala ghalchi poddtali . 


Punn halinch Manchesterant ghoddun haddlole 
' Commonwealth Games ' -ant thodde Bharoti khellgoddim 
noketram porim porzoll’lim polleun , kalliz - mon sontoslem . 
Kuddint aslolea rogtacho nett ani monantli itsa - xokti vaddovn 
amche khellgoddi tore - torechea khellamni umedin bhag gheun , 

zoitivont zaunk pavle . Tannim aplea zoitantlean , Bharotacho 
bavtto unch ubarun dovorlo . Khellamni Bharoti komi nant 
mhonn tannim sonvsarak pottoun dilem . Amchea kaim 
khellgoddeamni khellamni vantto gheun , zaiteo bhangra medali 
ubarleo . Ani chintunk naslolea khellamni , aple huxarkaien ani 
hikmotin tannim teo zoddleo . 


Pattlea vorsamni dusrea desamni khellamni vantto gheun 
Bharoti khellgoddeank bhov komi medali melltaleo . Punn 
Manchesterant vozon ubarpant ( weight - lifting ) N. Kunjarani ani 
tichea sangateamni Bharotak bhangra medali zoddleo . Toxench 
Qamar Mohammed Ali bhangara medal zhoddun , boksingant 
Bharotacho poilo khellgoddi zaunk pavlo . Bailanchea hok’ki 
ttimint xevott meren nett gheun , ek boro khell manddlo ani 
Australia , Niu Zilendd ani Ingllendd , hea nanvostea pongddak 
haroun , amchea cheddvamni zoit apleachem kelem . Oxe toren , 
halinch zal'lea Commonwealth Games ' - ant , Bharotak sogllo 
mellun 32 bhangra medali mell’lleo ani dusrea desam modem 
Bharot des tisrea panvddear boslo . Zoitivont zal'lea amchea 
khellgoddeank amchim hunhunit porbim ani xabaski . 

Punn khell sompche adinch dog nirbhagi , Bharoti vozon 
ubarpi Krishnan Madasswamy ani Satessha Rai , vikhallim 
okhdam ( drugs ) ghetlolean sampoddle . Tannim fottingponnan 
zoddloleo don bhangra , tin tambea ( silver ) ani ek kanxa ( bronze ) 
medaleo portun kaddun ghetleo . Bharotacho medalincho 
ankddo denvlo . Ani Bharot des tisrea panvddear thavn chovthea 
panvddear pavlo . Khellamni sogllem borem choltalem tedna 
moladik medalim sangata kaim Bharoti khellgoddeank the 

only drugs cheats ' oso ek lojecho ani kanttalleacho bil’lo 
ghevcho poddlo . Thoddeank obhimanan zalear , dusreank lojen 
aplea ganv ghara porot ievchem poddlem . 

Omkeach spordhent vantto ghevchea hetun , kaim khellgoddi 
zaite mhoine , vorsam aple toiarek lagtat . Bhorpur tokos gheun , 
koxtt kaddun , akherek tea - tea khellant zoitivont zaunk tanchi 
itsa . Punn tanchea vangdda dusrei asat je addkam - naddkam 
korun zoitivont zaunk vavurtat . Sompeponnim zoit mellun 
gheunk tosleam thaim fokt sompe , vankdde - tikdde upai 
asat . Punn sorv - xevttim zoit konnachem ? ' Honest pays ' – he 
mhonn'nnent zaitem sot asa . Koxttam vinnem iesesvi zatolo 
kednaim , khoim tori jivitant hartatuch . 

Manchesterant zal’lea khellamni amchea khellgoddeamni 
zaiteo bhangra medali zoddleo . Tea bhangra medalim vorvim , 
amcho des unchlea panvddear pavlo . Punn tea vangddach , 
dusreanche be - fikirik lagon , koxttam , teaga vorvim zhoddlolo 
man ani abru eke khinne bhitor varear ubhon gelo . Chiklant 
poddlo . Osleo chuki nhoinch he khepek , punn pattlea kaim 
vorsamni ghoddot asat . 

Adim khellamni , videxi khellgoddi vikallim okhdam ghetlole 
sampoddleat , zalear az amche Bharoti - i tanchea panvlamni 
aplem panvl nettan martat . Ani oxem ghoddta tedna , amchea 
desak ani amam - somestank ek motti loz . Khellam mollar , 
fuddarak tori tosleo ollxikecheo ghoddnneo na ghoddunk amche 
fuddari zotnai ani kallji ghetole kai ? Opradheank khast laun , 
vankddem - tikddem asa tem beginuch nittaier ghalunk tancho 
proitn astolo kai ? Kai fuddem - i bi hem oxench choltolem ? 

Sodheak chol'lam toxem fuddarakui chol'lem zalear , namna 
zoddunui , dusreanchea opradhank lagon , Bharoti khellgoddeank 
motti har khaun ghora ievnchem poddtolem . Toxem kedinch 
ghoddum noie . 


Peje gotto naxillo xitak roddta . 


Tornnea ponnsak pank chodd , bhikareak doulot chodd . 


Chiklan bhorlolem zotem vhanvtea vhallan dhunvchem . 


Nirdukheak don dukham , apnnak na tem ani peleak asa tem 


Nhoi masli , nhoi mas , kiteak ghalta fas ? 

Hany Infernant Pavlom ! 


T 


o dis mhaka suttiecho aslo . Adlea disa amche khocherint 
konn tori pavun sorlo ani ek amontronn - potr tannem 

mhojea hatant ghatlem . Amontronn koslem ? Eka 
mellaveant Goycho ek nanv - vosto fashion designer ' aplea 
kopddeanchem prodorxonn korcho aslo . Sutti mhonnttoch , te 
sondicho boro faido kaddunk mhojea monant zalem . 

“ This card admits only one , " oxem tea amontronn - potracher 
spoxtt boroilolem aslem . ‘ Porva na , fuddem zata tem zanv , ' oxem 
monantlea monant mhonnun , mhoje potinnik vangdda gheun 
hany ghorantlo bair sorlom . Thoinsor pavtoch , amontronn 
potrak lagon , fokt mhakach ievkar mell’lo . 400 rupiancho 
' Pass ' kaddun mhoje potinnik bhitor sorchem poddlem . Punn 
vosreant astana , mhoje ollkhicho mell’lolean , te poixe amkam 


porot mell’le . 

Tea mellaveak upatt lok ektthovlolo . Kariavoll ratchea 
8 vaztam suru zavchi asli , ti sadd - nnovank suru zali . Kaim 
vellan tea vosreant soglleakuch kallokh zalo . Bandlole machier 
avchituch ek barik divo pettlo ani songita avazar kaim chedde 
cheddvam tore - torechim rongit angvostram ghalun te machier 
dixtti poddlim . Chedde orde vinglle machier ievn bhitor 
vetale . Cheddvam lamb , rund katreachim nhesnnam ghalun 
prekxokam fuddeant ubim zatalim . Tanche modlim thoddim 
patoll pardorxok ( transparent ) angvostram ghalun sobhemazar 
ietalim , zalear dusrim ek lamb lugott aple kuddir uddoun 
bhair sortalim . Thoddeank polleun mhaka sarkich vitt aili . 
Kopddeanchea pordorxonna sangata thoinsor tea cheddeam 
cheddvanchea sandeanchem , kuddichem prodorxonn zalem , 
oxem mhonnchem poddlem . Mhoji potinni sangata to orth 
naslolo tomaxo polletana , “ hanv khoim asam ? ” oso ek vichar 
mhojea monant romblo . Ani team ‘ models ' -ank toxench 
tanchim tim bemoriadichim nhesnnam polletana , “ hany 
infernant pavlom ’ – oxem tea vellar mhaka disun ailem . 

Kopddeanchea pordorxonna uprant thoinsor sogllem 
sompunk na . Tea uprant jevnna sangata , nachop - pievop tea 
vosreant bhorpur chol'lem . Ektthaim zal’lo lok - dadle - bhailo , 
chedde - cheddvam hispa bhair pivop - khavop korit ravlo . 
Amchim cheddvam - i , songitachea nettan , eka - mekacher poddun 
nachpant misoll zalim . Thoim kitem chol'lam , tench somzona 
zalem . Ghoddeallir ratchim 12 vazlim torui to kariokrom ' 
xevttak pavloch na . Dubhav na , soreachea bollan , muzgachea 
nettan te rati tera cheddvancho , tea ‘ models ’ -ancho zaiteamni 
jerul bhorpur faido kaddlo zatolo . To kariakrom’sokallchea 4.30 
vaztam somplo mhonn mhaka uprant khatrechea zhorintlean 

kollun ailem . 


Osoch vixranti ghetana te kariavolli vixim mhojea monant 
zaite vichar ghuspunk lagle . Amchea tornnea ankvar cheddvank 
toslea kariakromant vantto ghevpak tanche avoi - bapaichi 
koslich addkoll nam kai ? Akhi rat bhor bhurgeank ghora bair 
ravunk tankam kainch bhogona kai ? Kaim bhurgim vaddlim 
mhonnttoch tanche sovem apli zobabdari sompta , oxem 
thoddim vhoddilam sozmotat kai ? Kai tim cheddvam onath 
bhurgim nhoim mu ? 

AIDS piddechi sonkhea amchea mannkulea Goyant vaddot 
asa mhonn soglleancho husko vaddla . Haka konn zobabdar ? Te 
piddechi sonkhea vaddta , konnak lagon ? Te piddek “ tourism ’ - ak 
zobabdar kortole ? Dexi , videxi bhonvddekarank guneanvkari 
thartole ? Amchea chaltea jivitant az Ostomtechem - i varem 
boreach vegan marun , bemoriadik nhesop amchea somazant 
vaddlam mhonn mandun gheunk zai . Ani tea - tea nhespak 
lagon , tim - tim cheddvam fulgoddim mhonn somzun , zaiteamni 
bollzobren amchea bhoinnincho , tanche suropaiecho , kuddicho 
faido kaddla ani kaddit asat . Ani tacho porinnam ... ! 

Bolatkar amchea somazant ek ' way of life ' zaun gela . Logn 
zavche adinch , apleo dhuvo avoiponnachea bhesar pavleo 
mhonn avoio aplim hodd’ddim boddoun roddtat . Aplem pap 
lipounk , somazant zal’li loz pusun uddounk , cheddvam magir 
ek sompo , sado upai sodun kaddtat gorbhpat ! Te uprant , 
mesma lisany , adlench chalu ... 

Dubhavavinn , Ostomtechem varem amche tornne pillgecher 
mottean marit asa . Tanchea ulovpa sangata , tanchem sogllench 
videxi zaun gelam . Ani tea Ostomtechea somdirant amchi 
adhunik pillga buchkollta , buddta . Amchi Bharoti khaxeli 

osmitai amkam na kai ? Asa . Punn ti konnak zai ani konnak 
avoddta ? Videxi bhonvddekar hanga Ostomtechem naka zal'lem 
gheun ietat ani amkam pixeant kaddtat . Amchea Bharotant 
kherit nhesnnam asat , zoxim saddi , salvar - kurta , puddvem adi . 
Tea - tea nhesnnam udexim amchi osmitai amchean rakhum ieta 
ani amchean girestui zaum ietat . Punn atanche pillgek toslem 
nhesop konnem mhonnllam ? Saddio , salvar fokt ghorant aslolea 
amchea bailank ani zannttleankuch nhoi . 


Hollu - hollu apnnailoli Ostomtechi chal bodlunk zor ami 
tozvit korinanv , tor fuddle dis amkam borech marekar zavpachi 
xokeotai asa . Ostomtechea vostuncher ami ovlumbun ravlim 
zalear amchem khaxelem kainch ek urchemna . Dexi tem 
nattak zaun , sogllench videxi zatolem . Ami - i videxi mhonn 
ollkhun gheunk vell ieit . Amchem khaxelem asa tem rakhunk , 
obhimanan apnnaun , amchi moriadui sambhallunk ami atanch 
vavrum - ia . Toxem korunk ami poritn korinany zalear , ‘ sorg'asa 
thoim ' infern’ghoddun ieunk vell naka . Oslea vellar , Devanuch 
amam - somestank , odik korun amche fulte pillgek , sogllea 
vaittantlim nivarum , Amen . 

Kuznant 
Mhell Astana ... 


alinchea disamni Ponnje xarant bandkamacho zaito 

vavr chalu asa . Kaim suvatancher novim zhaddam 

Lroilolim pollevn vo padd poddil'lea bagamni ( gardens ) 
sudharop haddun , sogllench hirvem sambhallunk proitn kel’lo 
polleun , “ Panaji is getting a new face - lift . Happy news ! ” 
mhozo ek padri ixtt udgarlo . “ Bodlopam haddlearuch puro na . 
Te uprant ti sudharloli bag , to - to nettoilolo zago sambhallunk 
( maintain ) odik mhotvachem , ” to fuddem uloilo . Ponnje 
Nogorpalika Monddoli ( Panaji Municipal Council ) ' Together 
for Panaji ' hea mhatallea khal , Ponnje xarant zaitim bodlopam 
korit asa . Ponnje xarak novi dixa diunk tanchi ievzonn . Veg 
vegllea suvatancher tore - torecho vavr ankun , zaitem sudharop 
zal'lem ani kel'lem khas amchea dolleamni ami polletanv . 

Him sogllim novlam polletana , “ toxench zaunk zai aslem 
tem , -oxem monantlea monantuch mhonno - xem dista . 

Hatant ghetlolim bandkamam iesesvi sompoilear puro na . 
Kel'lea vavracher lokx ghalun , antrean - poirean sogllem 
bore toren sambhallop chodd gorjechem . Ponnje xarachem 
rup novem korunk , sorkarache mozotin Ponnje Nogorpalika 
zaite tokos gheun , disandis bhorpur vavurta . Padd zal'le 
zom’nicher novim , tornnim zhaddam laun , Ponnje xarak 
ek novem rup diunk soglleanchi axa . Borem asa , Ponnji 
xarachem bigoddlolem rup novem kortana , tichea rupa 
vangdda tiche kuddicherui lokx oddop gorjechem . Ponnje 
xarachem rupuch nettoilear ani oskot zal'le tiche kuddir 
durlokx kelear , piddent asloli kudd bigddot vetoli ani ticho 
xevottui mirmireancho zaunk vell naka . 

Az zoim footpaths asunk zai asle thoim rund ugtte gutters 
amkam dixtti poddttat . Eksarke roste naslolean , zanntteank 
toxench nenntteank apli kudd , odik korun aple paim ghaiall 
korun gheunk ek motto soeg zata . Rostea degek aslole diveam 
khambe bagovlole melltat , zalear dusrea suvatancher dive 
futtlole asat ani dive asunui soglleakuch kallokuch - kallokh . 
Ani hech khatir zaite obsoegui ghoddun ietat . Veta thoim 
electric switch boards ugttech sanddlole ani lamblole amche 
nodrek vetat . Amchea rosteancher fonddkulam bhorpur ani 
poilo pavs poddtoch tim fonddkulam vaddot vetat ani uprant 
tim soglleankuch ‘ mornnacheo rateri ' zatat . Dusreanche 
besarmayek lagon , thoddea suvatancher udok santtun urta 
ani tea udka udexim kimsam vaddtat ani malaria rog amchea 
somazant utpon’n zata . Kochreacho dobo kochrean bhorun 
otta ani choddso kochro parpoll sunneam , gorvam udexim 
rosteancher ximpddun soglleakuch mhell ani addkholl zata . 
Nitollsannichem konnak poddun gelam ? Konnakuch na ! 

Az Ponnjecho dor ek zago , rosto ek ‘ mornnacho rater ' zala . 
Amchea xaramni vahatuk hixpa bhair vaddlea . Konn khoinchean 
apli gaddi bhair kaddit ani tuka okosmat mokhit , tem sangunk 
moskil . Favo titlo zago naslolean , aplea bapaichem bhatt zal’le 
porim , konnui apli gaddi khoinsorui park korun rosto , vatt 
addaun dovorta . Magir thoinsor soglloch gondollant gondoll . 
Ani boreak xiddkailear , fuddem thoddeanchim xapotam ani 
dadagiri . Goroz nhoim thoim sudharop haddche bodlek , Ponnje 
xarachem rup odik sundor , rupest korche bodol , hea xarachi 
mukhel pidda sodun kaddun , poili kurar kelear koxi ? Toxem 
kelear , tea xarachem rupui bodoltolem ani nazuk distolem . 
Kuddich oskot astana , tichea mukhamollar addecho hanso 
khelloun faido koslo ? Ponnje xarache kuddiche bhag mozbut 
korinastana , tichea burxelolea tonddar kitloi powder marlo ani 
kitli - i lipstick laili zalearui ticho xevott bhoimkor zaunk xokta . 
Az Ponnje xarant naka zal’lim bodlopam zal’lim polletana , 
kuznant bhorpur ollxig , kochro astana , salant porot - porot 
saronn marun mhell , goirom ' kaddun , safai sambhallun faido 
koslo ? - oso ek motto prosn mon ghansait ravta . Toxem korpant 
il'lem tori xanneponn asa ? Pixeponnuch mhonnpachem . 

Purvil'li Girestkai 

Samballum - ia 


idea'ani ' songit ' , heo donui kola mhoje avddicheo . 

Teo mhojeant khol ani ghott rigloleo asat . 
V Khoinsorui hanv asum , videa ani songit mhojea 
vangdda sodanch asat . Ani khoim tori vidieachem prodorxonn 
asa mhonn kanar poddot , tor tabortob thoim hany dhanv 
martam ani novem kitem tori xikpachi itsa monant ballgun , 
tacher bariksannin obheas kortam . Songitacho mellavo aslea 
rui tich gozal . Vidien ani songitan mhaka sarko pixeant kaddla 
mhollear fott zavchi na . 

Mhoje modle piraechim choddxim vorsam hanvem Goyam 
bhair sarleant . Mhonnttoch , Goyant antrea - poirean ghoddun 
ietolim vidiechim prodorxonnam ani songitache mellave 
mhaka polleunk mell’lle nant . Tosle sondicho faido kaddunk 
hanv sodanch axetalom , laletalom . Mon aslem , punn ..... 

Gel’lea mhoineant Kola Akademi vosreant , Goyche 

Sonskrutik ani Somajik Kendran ghoddun haddlolo 36vo 
Manddea Utsov polleunk mhaka soeg gavlo . Protek vorsa 
manddea utsovant bhag gheunk vo to umedin polleunk mhozo 
sodanch anvddo astalo . To anyddo tea disa puro zalo . 

Tea utsovant Goychea kaim songit - pongddamni vantto 
ghetlo . Veg - veglle vibhag asle . Vosreant upatt lok ekttovlolo 
polleun songit pongddanchi - i umed vaddli . Bhurgeanchea 
vibhagant , thoddea ganvchea bhurgeamni aplea modhur tallean 
mandde gaile zalear poromporik manddeant , dusrea ganvchea 
pongddamni nove - nove mandde gavun , nach korun , to dobazo 
odik rongoilo . 

Suvadik tallean gailole te purvil'le mandde ani ti poromporik 
nhesonn polleun , Goykaranchea sonskrutik daizantlem ek 
bhanddar – mhollear Goykaranche mandde 

spoxtt disun 
ailem . Rebekacho , gitaracho , ghumttacho avaz , songitacho 
nad , tal ( kumpas ) aikunk umed odikuch vaddli . Tea utsovant 
bhag ghetlolea pongddanche tore - toreche mandde aikun , 
amchem Goy songitant kitlem girest – hem protek prekxokak 
pottlem zatolench . 

Punn khontichi gozal mhollear hea utsovant pattlea vorsamni 
bhag ghetole kaim fanki pongodd disle nant . Kaim vorsam 
fattim , Lottlecho , Kalapurcho , Kepencho pongodd utsovant 
vantto gheun , zaitim inaman tannim zoddlolim . 

Ani tanche te poromporik , suvadik mandde aikunk upott 
lok thoim ektthaim zatalo . Punn tea vorsa te pongodd nodrek 
zhollkole nant . Te poder mele ani tanchea sangata te unddei 
kobar zale kai ? Manddo gaile xivai kosloch dobazo xevottak 
pavona . Kosleai dobajeachea xevttak ek tori manddo gavpachi 
pod’dhot az amche modem bhitor sorlea ani ti ek poromporik 

chal zalea . Sonysarachea khoincheai kon’xeak ek Goykar 
aslear , manddo gaile xivai tancho to dobazo sompona . Hem ek 
osol sot . Tor oslem purvil'lem daiz , amchem Goykaranchem 
bhanddar , girestkai sambhallunk nibel goroz . Ani ti poromporik 
girestkai sambhallun , atanche toxench fuddle pillgek tanchem 
mhotv dakhovpachi chodd goroz . Toxem na korit , tor amchea 
purvozamni sambhall’lolem daiz aste - aste nopoit zait vetolem . 
Toxem zaunk Devạn nirmichem nhoi . 


Az chodd - xea amchea mellaveank , dobajeank , ostomtechea 
songitak ami chodd mhotv ditanv . Amam - somestank tem songit 
chodd avoddta . Sodeak ostomtechem varem amcher marlolem 
asa ani toslem songit amkam rokddench pixeant kaddta . Punn 
hi vagnnuk aste - aste bodolpachi goroz asa . Amchem khaxelem 
Goychem songit itlem girest astana , dusreanchea songitacher 
ovlombun nett marop sarkem na . Amchea bhurgeank , Ihanuch 
astana , Goychea poromporik songitachi ruch , avodd diunk 
vavrum - ia . Tednach , amche purvil'le Goyche mandde , 
dulpodam , nach sambhallun urtole ani tanche vorvim amchem 
Goykarponnui vanchtolem . 

Amchem poromporik daiz rakhunk sorkaranui favo titlo 
tenko , sohokar bhasaunk zai . Manddea - utsov ani her osle 
toreche suvalle zatat tedna , favo titli nidhi diun , sorkari 
odhikareamni hem amchem daiz sambhallum - ieta . Purvil'lim 
ghoram , vostu rakhunk , sambhallunk sorkar az zaito adar 
bhasaita zalear Goychem anik ek daiz- amcho Goycho manddo 
- sambhallunk kiteak oddchonn ? Kosli addkoll ? Ostomtechea , 
oddechea songitak lobdun ravche bodol , amchea khaxelea 
songitak veng marum - ia , manan lekhum - ia , mog dakhoum 
ia ani oxe toren manddeam vorvim amchem Goykarponnui 
sodankall sambhallum - ia . 

Avoi Novean 
Sonkoxttant ? 


" K 


66 onknni bhaxe sangata Moratthikui raj bhaxecho 

dorzo divpachi goroz asa . Oxe toren , Moratthi 

ani Konknni bhas fulum ani follum . ” Oxem 
Moratthi bhaxechea chollvollicho fuddari ani Goyant ghoddun 
haddlolea atthvea Konkonn Moratthi Sahiteo Sommelon - acho 
odheokx , Ramakant Khalap uloilo . “ Mullavem xikxonnui 
Konknnintlean vo Moratthintlean zaunkuch zai . Oxe toren 
amchea rajeachi osmitai ami sambhallunk pavtoleanv , ” tea 
mellaveak te fuddem uloile . 


Zaitim sommelonam , chollvolleo , cheorcha , zomati 
ghoddun haddlea uprant , tednachea Goychea sorkaran 
toxench Goyche porjen Konknni , ani fokt Konknni Goychi 
ani Goykaranchi rajbhas mhonn ollkhun ghetli . Hem ek osol 
sot mhonn sobhemazar Goyche porjen mandun ghetlem . 
Konknni xivai anik khoinchech bhaxek Goyant zago ascho 

nhoi ani fuddarakui ascho na mhonn somestamni , odik korun 
Goykaramni , mandun ghetlolem . Konknni mogeamni tore 
torecheo kariavolli ankun , rosteacher morcha kaddun , aple 
maim - bhaxek , Konknni sovem aplo husko dakhoilolo ani 
sogllo pattimbo bhasailolo . 

Solla vorsam bollanddlea uprant , Moratthichem bhut amche 
mai - bhaxek novean sotaunk bhair sorlam . Amche maim 
bhaxeche ' bara brestar ani tera sukrar ' korunk , az Moratthi 
vadeanchim sopnam ani itsa asa . Oslea vellar , Goyche porjen 
zat - kat , dhorm soglle torecho vegllochar toddik dovrun , hatak 
hat diun , ekuch famil koxi ekvottun , upraslolea dusmanacher 
novean zhuz manddit , tor Konknni , amche maim - bhaxe xivai 
anik khoinchech bhaxek raj - bhaxecho dorzo zoddunk koslich 
sond mellchi na . Mellchich nhoi . 

Ek - ekdam polleunk gelear , Konknni raj - bhas fokt kagdaruch , 
oxem disun ieta . Chaltea jivitant , Konknni bhaxecho niz mog 
amam Goykaram modem bhov komi dispant ieta mhollear fott 
zaynchi na . Kosli - i vost amche avddichi ani apurbaiechi zalear , 
ti - ti vost amchea sangata dispott'ttim dovrunk ami soglle 
torecho khottpott kortoleanv . Ti molachi vost sanddunk ami 
kedinch diunchina . Sanddli zalearui , ti novean sodun kaddunk 
amche soglle toreche proitn astolech . Konknni poilech dixttin 
asunk zai asli . Punn dista toxem nasta . 


Amchea kuttumbamni ami nodor marlear , vattsur vo amcho 
soiro , ixtt - mitr amchea ghorant bhitor sorlear , ' Hello , ' ' good 
morning , ' ' how are things moving ? ' osle toreche Inglez sobd 
amchea tonddar , onttanr rokddech khelltat . Tea uprant , amchem 
sogllench videxi bhaxentleanuch . Mon’xam sodd , amchea 
sunneam - mazram , dukram lagim poriant amchem ulovp porki 
bhaxentlean . Mhonnttoch , fuddem amchem urlam anik kitem ? 

Chear - panch vorsam uprant pordesant kivam tarvar savn 
amche Goykar bhav ani bhoinni Goyant , aplea ganv - ghora aile 
uprant , kosli ani kitem tor tanchi chal - sogllich videxi . Tosleank 
bhett'toch , tim - tim Goykaram videxantuch zolmololim zalear 
odik borem zatem aslem , oxem monant suchovta . Tancheant 
dexi , Goychem khaxelem kainch anik urunk na kai ? – oxem 
vicharin - xem , dista . Tosleam kodden mud'dom ' Konknnint 
uloilear poriant , zabab fokt Inglezint . Pordesant vochun 
Konknni visorle mista , oxem tanchea tonddar marin - xem dista . 
Kiteim zaum , Inglez uloile zalearui tanchi ti Inglez mhonn 
kosli ? Sogllich latt - fatt Konklish . 

Ami khoincheai prantant bhitor sorlear , tea - tea ganvcho lok 
fokt apleach rajeachi bhas vapurloli ami polletany . Az Kerollachim 
amcheo bhav - bhoinneo soglleakuch ximpoddlolim asat . Veta thoim 
tanchem pennem ani biradd . Kerolli bhavanchem mhaka kovtuk 
dista tem hem : Khoinsorui tim asum , eka - mekak bhett’ttoch , 
mogan ani apurbaien apli Molealom’raj - bhas , tim uloitolim . Dusri 
kosli - i bhas zanna zalearui , fokt Molealom ' tanchea vonttancher 
khelltoli . Xabaski tankam . Ani ami khoinsorui asum , oddechi bhas 
vaprunk ami matui fattim soronant . Ti vaprop mhollear amkam 
ek obhimanachi gozal . Te bhaxecho vapor korun thoddeancho 
' standard ' vaddta , choddta , oxem - i thodde sozmotat . 

Punn toxem chintpi monis , dusrea modem aplich loz korun 
ghetat mhonn te babdde visortat . Videxi bhaxecho vapor korun ; 
aplech avoi - bhaxecho ghat ghetat mhonn tosleank kiteak potton 
iena kai ? Kedna ietolem kai ? Amche mai - bhaxe sovem amchi 
vagnnuk ami tabortob bodolnany zalear , amche fuddle dis 
borech marekar asat , hantunt matui dubhav na . Ani Konknni 
bhaxeche durdoxek lagon , ek dis ami amkanch zobabdar ani 
guneanvkar tharavpache . 

Duddu Zhori Porim 

Vhanytat Tedna ... 


K 


onnachi tori mulakhot ghevpa nimtan , tea disa hanv 
tea panch noketri hotelant pavun sorlom . Kaim 

potrkarank ani odhikareank gheun vatter astona , ek 
athvech torecho tornnatto dolleank zhollkolo . Tannem aple 
kens tambddech kel'le . Tache te vichitr rongache kens polleun , 
tea vellar eklean vicharlem : “ Tache te kens soimbinch tambdde 
kai tannem te mud'dom toxe keleat ? ” “ Tannem aple kale kens 
mud ' dom ' tambddea rogan rongoileat , ” hanvem soddsoddit 
zobab dilo . 


Eka kallar kensank rong lavpak ekuch karonn aslem ; piklole 
kens kale korunk . Toxem korunk tea - tea dadlea - bailek karannui 
aslem mhonnttoch , te - te vostuk chodd despez zai naslo . Dadle 
toxeoch bailo apleacher ailolem zanntteponn lipovpachea 
nimtan , aple kens tim rokhddinch ' dye ’ kortalim . Te uprant tim 
sarkim tornnim ani nenntim distalim . Ti ek veglli gozal . Ek 

mat , tore - toreche upai vaprun , zanntteponn kitleim - i lipoilem 
zalearui , mon’xachi vaddtti pirai ani hollu - hollu tacheant 
udetoli osoktai , tujean ani mhojean addaum ieta ? Kednai tori 
oskot zaun , monis hea sonvsarantlo somptoloch nhoi ? Punn 
halinchea kallar , amchea tornnatteankui kensanchem pixem 
laglam ani Ostomtechem varam tancher marlolean , tim - i bhi 
aple soimbinch aslole kale kens rongit korunk soglle toreche 
proitn kortat . Tornatteamni aple nazuk kens rongit korop 
mhollear aplem tornnattponn lipovpacho proitn vo hetu 
nhoi . Tankam tem ek fexon zaun gelam . Ek pixeponnuch 
mhonnpachem . Punn toxem korunk kitle poixe tim moddtat 
kai ? Vicharich naka . Aichea jogantlea tornnatteanchem raj 
tem . “ We as youth have every right to exercise our freedom 
and liberty , ” udgartat aichim uddttim tornnattim . Punn kens 
rongounk vo aple kuddicher her koslim addkam - naddkam 
korunk , amchim tornnattim , aplea avoi - bapaicho bhorpur poiso 
hogddaitat . Hixpa bhair mhollear fott zavchi na . Az TV - cho - i 
asor tornnatteancher poddlolo asun , tim magir soglle toreche 
proiog ( experiments ) korunk fattim soronant . TV amchea 
ghoramni poilich bhitor sorli tedna , toretoreche ' serials 
polleunk , akhi famil ektthaim ieun , ekvottan to - to kariokromº 
polletali . Punn az zonn ekleak apleak zai to kariakrom polleunk 
avoddtta . Tornnatteank filmi vo movjecheo kariavolli avoddttat 
zalear , zanntteank somachar ani her dusre kuttumbik ‘ serials ' 
ruchtat . Oxem astam , somazache avddi pormannem , ollbhim 
koxim sabar ‘ channels ' pollennarank polleunk mellttat . 

Toxench aichea kallant , tore - torechea karanank logon 
amchea kuttumbancho ankddoi komi zaiit gela . Ghov - bail 
ghora bhair vavrak vetat vo apleach dhondeant revoddlolim 

astat mhonnttoch , ‘ ham do , hamare do'hem dhoronn kon’xeak 
sanddlam ani ham do hamare ek ' - osli pod’dhot adhunik kallant 
amchea familimni apnnailea . Ani dhondea vorvim komailoli 
zodd gantthik marun , ti fuddarak sambhallche bodol , naka 
zal'lea vostuncher ti hogddailoli amkam melltta . Mottoram , 
TV , VCD , kompiuttor , ‘ washing machine ' , adi . osli lamb 
volleri amcheamni boroun , az amkam zai tem sompeponnim 
melltta . ' Duddu aslear , sogllem viktem gheum ieta , ' mhonnttat 
te bhaxen . 


Punn hixpa bhair duddvancho ibadd korun , ami khoim 
vetanv ? Eke votten veta thoim duddvancho xinvor , zalear dusre 
votten goribanche upodre vaddot asat . Az girest odik girest 
zait veta ani gorib , goribuch urta ani vaitt doxer pavta . Tanchi 
mirmireanchi poristhiti sudraunk konnacheach monant zaina . 
Mon aslearui , tosleachi poristhiti il'li tori sudraunk koslinch 
mhotvachim panvlam ubarlolim disonant . Duddvam forsan 
nachtolo monis goribancho ugddas kedna ani khoinchean 
kortolo ? Ugddas korun mozot kelearui , chaltea jivitant , tosle 
doiall monis bhov thodde amkam bhett tole . Na tor ... 


Paianchi.vhann paiank bori . 


Ixttak dakhounchem kalliz khorem , dusmanak tondd borem . 


Jevlea bogor vanchona , melea bogor Suttona . 

27 


Ponnje Xarachem 

Rupantor 


P 


onnje xarant bandkamacho tore - torecho vayr chalu 
aslolean khoinsorui paim ghalear novlam , bodlopam 

zal’lim spoxttponnim nodrek distat . Eka kallar kaim 
zage , mhotvacheo suvato toxeoch bago ( gardens ) dusreanchea 
durlokxak lagon oxeoch padd poddloleo . Atam tea - tea 
zageancher novean bodlop zal’lem dixtti poddtta . Soddun dil'le 
bagent safai korun , novim zhaddam laun , ek athvech torechem 
rup tika dil’lem ami polletanv . Toxench amchea purvozamni 
bandloleo lamb - rund imaroti boroch kall vaitt doxer pavloleo . 
Atam tancho sambhall zaun teoi atam , aplea bigoddlolea angar 
novo rong gheun , tornneo , noveo hoklo koxeo murgott'ttat . 

Ponnjecho adlo nogorpalikecho odheokx Xri . Ashok Naik , 
Up - Aiukt ( Deputy Commissioner ) Xri . Sanjit Rodrigues tore 
torechea vevsaik mon’xank aplea sangatak gheun , Ponnje 
xarachem rupantor korunk fuddem sorlet . “ Together for 

Panjim ' hea brida ( motto ) khala zaito lok ap - apleo suchnna 
diun , bhasabhas korun , bigoddlolem xar novean novsorunk adar 
korunk ani mozotui bhasaili . Hi ek khuxalkayechi gozal . Ponnje 
xarant aslolea imarotincher oddlolo novo rong pollevn toxench 
veg - vegllea suvatancher aslolea bagamni sudharop onnbhovun , 
" okosmat hem anik koslem novol kai ? ' oso ek vichar monant 
rokddoch ubho zata . 

Ponnje xarachea veg - vegllea bagamni torekvar songitache 
kariokrom'ghoddun aileat ani her torechem monoronjon 
kelam . Amam somestank teo - teo bago kitleo mhotvacheo ani 
gorjecheo teo , tea - tea kariavollim vorvim amche odhikari 
soglleank dakholl korunk sodtat . Ekdom ’ bori ievzonn . 

Monis , soimbinch zaite torechim bodlopam , sudharopam 
korunk ievjita ani te dixttin aplim fuddlim pavlam - i bhi marta . 
Monantli soglli ievzonn tabortob vevharant ghatle bogor 
taka fuddem sukh bhogona ani xanti - i mellona . Ani ekdam 
monantlim sogllim sopnam sakar zale uprant to sontosta ani 
khuxalkaien uddnnam marta . Punn kel’lea borea vavracho , 
bodlopacho fuddlo sambhall ( maintenance ) korunk konn toyar 
asot ? Chodd - xe pavtti tea - tea borea vavrachi durdoxa zal'li ami 
polletanv . Hench tem amchem Goykaranchem nirbhag . 

Udharonnak , kaim vorsam fattim Purtugezamni bandloleo 
purvil'leo vixall igorzo sambhallunk chodd gorjechem mhonn 
atanchea Goy sorkarak dislem . Ani tech dixttin sorkaran 
aplim pavlam - i marlim . Zaum igorzo vo devllam odik loklokit 
disunk ani tanche udexim dexi , videxi bhonvddekar Goyant 
upott oddon ieunk , poriotton ( tourism ) khateachea sohokaran 
sorkaran mhotvachea igorzam ani devllam bhair motte ‘ sodium 
lamps ' laun , tankam odik surngailim . Tea uzvaddan amcheo 

igorzo ani devllam pois thavn odikuch porzollunk laglim . 

Punn kotta , to ghonnghonn fokt thoddoch kall toglo . Kaim 
vorsam uprant thoddea igorzam ani devllam bhair lailole te dive 
piddear zale vo te chorun vhele . Hache vixim fuddli chovkoxi 
korunk konnuch toyar naslo . Tea - tea diveacho fuddlo sambhall 
korunk konnuch zobabdari gheunk toyar zaina zalo . Titlean 
sogllem sompadlem . Polleunk gelear aiz zaitea suvatancher te 
dive oxech padd poddlole asat ani tancho sambhall korunk az 
thoinsor konnuch na . 

Az Ponnje xarant zatat toslim sudharopam Goychea dusreai 
xaramni zoxim Mhapxem , Vasku , Moddganv – zal’lim 
zalear , amchem mannkulem Goy ek dusrem voikuntt zatlem 
aslem . Punn fokt sudharopam , bodlopam kelearuch puro na . 
Bodol'lolea vavracho ek ' follow up ' - ui asop nibel gorjechem . 
Lakhamni , kruttamni poixe moddun bandkamacho tore - torecho 
fuddem sambhallunk konnuch kallji ghena zalear , sogllem 
nirfoll ani ‘ omthea kollxear udok ' . Chint ani polle . 


Jinni sarkem mornn , mona sarkem dhon . 


Meloleak mati , jiveak rotti . 


Nagounk mellta mhonn uzvadda pasun nagounchem nhoi 

Tiatr - Somazant 

Ek Arso ? 


T 


hanponninch thavn , tiatr vo cholchitr pollovpachi 
mhaka chodd avodd . Xallent xiktana , porikxa somptoch 

ani suttient astana , mhojea avoi - bapaichea vo soiream 
sangata ganvant zatole torekvar khell - tiatr polleunk mhaka 
chodd umed asli . Tedna jevonn poriant ruchonaslem ani ratchi 
nhidui varear ubon vetali . Tea - tea tiatra vo cholchitra udexim 
bhorpur monoronjon mell’lear puro aslem . Aste - aste , piraien 
vaddtana , mekllea vellacho boro faido kaddun vo kednai 
kolejint ' lectures ' chukon , cholchitr – holant choriam bosun , 
hanv choddxim Inglez cholchitram polleunk vetalom . Te 
pirayer mosteponnam ani naka zal’lim anʼnaddponnam korop 
tornnatteanchea rogtantuch asta mhonnttat nhoi ? Te uprant , 
thoddea kallant vavrant misoll zalom tedna , motti zobabdari 
mathear poddli . Uprant monoronjonak velluch mello na zalo . 

Vavrant gul’l zal’lo astana , khoincheanuch dis , mhoine 

dhanyunk lagle . Ani tedna , jivitant kitem tori unnem asa , oxem 
rokddench dislem . Mon’xachi vadd bore toren zatoli zalear , 
vavra sangata taka monoronjonachi - i goroz . Hachi zanniv 
mhaka melltoch , mekllo vell mud'dom kuxin kaddun vo 
rochun , mhojea ixttam vo kednai ekttoch tea - tea mousomantlo 
boro tiatr vo cholchitr polleunk hanv fattim soro naslom . 

Aiz - ui xarantlea vosreamni tiatr , cholchitram polleunk hany 
vetam . Punn adlea tiatram ani atanchea tiatram modem zaiteim 
ontor asa , oxem mhonnlear hanv chukchona . Adle tiatrist aplea 
tiatram vorvim lokak monoranjana sangata bori , dekhivont 
xikvonn diunk bharim vavurtale . Ani tech khatir , ganvcho upatt 
lok tanche tiatr polleunk vetalo . 

Aiche choddxe tiatr , khell - tiatr pochpochit mhonnlear 
zata . Tiatr borovpi aplem dheyan - mon ' script ' - acher 
lainant . Tosleanchea tiatramni magir kainch dorjedar disona . 
Monoronjona sangata tiatr pollenarank tancheamni anik kainch 
diunk xokona , oxem choddxe pavtti dista . Bori xikovnn , 
dekhivont dakhovnn , az ek purvil'li gozal , oxem atanche tiatrist 
somzotat kai ? Tiatra vorvim dudduch komaun , aplo dispott'tto 
giras soddovop , oslem dhoronn thoddeanchem zalam kai ? 

Tiatr mhollear somazant ek ' arso ' ani ek - eka tiatristan 
aplo dor ek tiatr ek ' povitr kario ' mhonn ollkhunk zai . Hem 
sot tannim kedinch visrunk favona . Somazant nirmann zal'le 
torekvar prosn sobhemazar dakholl korunk ' tiatr ' ek sompem 
sadhon . Ani tiatra vorvim tiatristamni tea - tea prosnank veg 
veglle upai - i sompeponnim suchoum ietat . Oxe toren tiatr 
pollenarank nhoich fokt monoronjon melltolem , punn dekhivont 
tiatra vorvim mhotvachi xikovnnui gheun , tancheamni ghora 
vochum ietolem . 

Adlea tempar , tiatrant gailolim kantaram poriant torekvar 
vixoyancher astalim . Punn , az konn - konnui apleak avoddta 
tench gaita . Burxim , pochpochit kantaram gavun , tea - tea 
tiatracho dorzo te - te tiatrist denvoitat . Hindi filmantlem songit 
Konknni kantarank lavun , atanche chodd - xe gavpi Konknni 
machiek ek vhodd okman kortat . Goychem khaxelem songit 
astana , bhaddeachea songitachi amkam Goykarank kosli goroz ? 
Toxem korun , amchem khaxelponn , amchem Goykarponn 
amich chikhlant ghaltanv . Konknni machier amcho adhunik 
tiatr sasnnak togtolo zalear , Konknni machier dekhivont ani 
dorjedar tiatr dakhovpachi chodd goroz asa . Tednach amche 
tiatr omor urtole , na tor pochpochit dakhovnneam udexim , ami 
amcheach hatamni tiatracho khun kortoleanv . Oxem kedinch 
ghoddum nhoie . 


Melolea fatthim konn morona 


Melole mhoxik bara xer dudh 


Mhataro ani tornno mornnak sogott sarko 


Zaunchem zalem , melolem gelem , tum konnak roddta ? 


Nove karbhari nove kaide 

Opangull Asun - ui 

Zoit Mell'loilem 


B. 


OSO 


hurgim kuddint toxinch monan , opangull zolmolear 
tankam kikont korpachi amkam soimbinch sonvoi . 

Toslea bhurgeank polletoch , tim osokt mhonnttoch 
tancheamni aple familint toxench somazant , aplea chaltea 
jivitant , aple ostongim kainch korunk zavchem na 
zaiteancho somoz . 

Punn bariksannin polleunk gelear , toslim bhurgim , zorui tim 
eke votten opangull , torui tim tanchea dusrea sandeam vorvim 
odik xokti melloun gheun , mozbut zaun ani dusreanchea adar 
sohokaran somazant tore - torechim novlam korunk pavtat . 
Tanche udexim kitem - i novem ghoddlem mhonnttoch , tem 
sotmandunk amkam avghodd zata . Halinch Dublinant ( Ireland ) 
ghoddun haddlolea Ontorraxttrik Kherit Olimpik ( World 
Special Olympics ) khellamni amchea Goychea chear opangull 
bhurgeank vantto gheunk bhag mell’lem . Ani hea chearui 

bhurgeamni ap - aplea khellamni uxearkaien vantto gheun , zoit 
melloilem . Toklen osokt kivam opangull asunui , tannim 4 
bhangaracheo , 3 tambeacho ani 2 kanxeacheo ( bronze ) medali 
zoddun ghetleo . Oxe toren , tea bhurgeamni nhoich apleak , punn 
Bharotak vhoddvik haddli . 


Opangull asunui monant asloli xokti , boll ani angant liplole 
torekvar gunn vaprun , somazant apleachean kitem - i tori korun 
dakhounk zata mhonn aplea zoitantlean tannim spoxtt kelem . 
Tanche osoktaientlean melloun ghetlolo ies polleun amchea 
somazant jietolea dusrea opangull bhav - bhoinnimni tanchi 
dekh ani sfurti gheun , tannim fuddem vechi goroz asa . 

Punn he babtint opangull aslolea bhurgeanchea avoi 
bapaiamni tankam porot - porot ut’tejon ( encouragement ) ) 
diunk favo . Chodd - xe pavtti oxem ghoddlolem ami pollenanv . 
Urfattem , bhurgem opangull zolmolam dekhun , taka gharantuch 
bosoun , taka kainch xikoinastana , tacho fuddar thoinch 
sompounk , kaim avoi - bapui razi zal’li amkam dixtti poddtat . 
“ Opangull asun , to vo tem somazant kitem borem korunk 
pavtolem ? ” oxem amchea vhoddilanchem chintop . 

Punn naka zal’le prosn monant golloun , toslea bhurgeancho 
fuddar ibaddche bodol , tankam ut'tejon diit ravop chodd 
gorjechem . Avoi - bapaichea adaran , xallent asloleaxikxokanchea 
sohokaran , opangull bhurgeamni ap - aplea somazant kitem ani 
kitlem borem korum ieta , tem konnacheanuch sangunk zaina . 
Tanche osoktaient tankam dusreanchem ut’tejonnuch mell’lear 
puro . Tedna tim aple familint , aplea somazant , kitem ani kitlem 
boreponn haddum ieta , fokt kalluch amkam dakholl kortolo . 

Zolmant ietolo monis , to magir kuddin - monan mozbut vo 

opangull rochun ieum , hea sonvsarant manan jieunk , taka 
sogllo hok’k asa . Amchem ut’tejonachem utor ( encouraging 
word ) favo tea vellar zor tosleank mell’lem , tor tanchea 
osoktayentlean tancheamni sompeponnim mozbut zaum ieta . 
Te uprant , somazant bhonvtam - choltana , dusrea mon’xam 
bhaxen tim - i bi ek sarkim mhonn tim ollkhunk pavtolim . Oxe 
toren , tancheant riglolo niun ’ - gonddui ( inferiority complex ) 
aste - aste nopoit zatolo ani opangull asunui samaneo mon’xam 
porim , koslench unneponn nastana , aplea ghorabeant toxench 
somazant , tim meklleponnim jieunk pavtolim . Sodanch pavum . 


Bhesa pormonnem kaido 


Kelelim korman heach zolmant 


Randta toxem jeunchem , korta toxem bhogchem 


Vazta thoim gazta 


Xita vorvim , bhatachi porikxa 


Ghansun geunchem , ponn hansun gheunchem nhoi 


Ale Bele 


104 


Pio Esteves 


30 


Amchi Zobabdari 

Ollkhum - ia 


' R 


6 

akxa Bandon’a disa , apleacho bhav koso mandun 
ghetole mhoje eke bhoinnichem ek sobit - sundor 

kardd topalantlean mhojea ghora surokxit pavlem . 
Tem kardd polletana , mhoje bhoinnichea adlea godd - godd 
gozalincho ugddas ailo ani hany chodd khuxi zalom . Tichem 
chintun hany monantuch sontoslom . 


Amchi uloup zalear boroch kall zal’lo dekhun , thoddea 
disam uprant , tiche upkar atthounche khatir , porxim vochun 
tichi bhett ghetolom mhonn hanvem chintlem . Kocherint 
hatant mhotvacho vavr naslolean , sanje vellar Vhoddlea 
Goy , ' Opangull Kendrant ' vavurtele mhoje bhoinink hanvem 
okosmat bhett dili . 


Kitleach mhoineamni tea disa amchi bhett zal'li 


mhonnttoch , gantthik marlolea torekvar vixoyancher ulovp 

zalem . Eka - meka thaim uloun thoddo vell sartana , okosmat 
ek supurlo bhurgo thoim pavun sorlo ani mhaka polleun oso 
porathunk laglo : “ Uncle , please take me home . I don't want 
to stay here . " Tedna mhoje bhoinnin taka aplea thaim oddun 
haddun , taka somzaunk zaito proitn kelo . Punn tea vellar to 
tichem kainch aikunk toyar naslo . 

Tea kendrant ravtolea kaim dusrea bhurgeamni taka 
thoincho vhelo tedna , tea bhurgea vixim mhoje bhoinnin kaim 
goxtteo mhaka sangleo . Tea niropradhi bhurgeachea avoi 
bapaichea jivitant ek mottem vadoll - modd ubem zalam mhonn 
mhoje bhoinnin mhaka sanglem . Tea ghorabeant dispott'ttim 
zhogddim - kizilam zatat dekhun , tea supurlea bhurgeachea 
fuddaracher vaitt porinnam’zaina zaunk , tachea bapain taka tea 
kendrant dovorlo . 


Punn to supurlo bhurgo thoinsor khuxal naslo . Taka tachem 
ghor mhotvachem aslem . Hea sonvsarant taka zolmant 
haddlolim avoi - bapui taka tea vellar gorjechim aslim . Punn 
kotta , avoi - bapaichea durdoivak lagon , tanchea papak lagon to 
niropradhi bhurgo tea addechea ghorant ( artificial house ) , tea 
kendrant zap ditalo . 

Az amchea sabar ghorabeamni futti poddloleo ami polletanv . 
Goirsomozak lagon , kitlech ghorabe vaitt doxer pavlole 
amkam distat . Ovisvasak lagon , zoddpeam modem dispott’tim 
kizilam ani hixpa bhair zhogddim zatat . Ani oxea vellar , toslea 
ghorabeamni bhurgim asop mhollear , toslea avoi - bapaink 
lagon niropadhi bhurgeanche bhognnar ani soteanas zavop . 
Aplea avoi - bapaichea borea margdorxona vorvim , tea - tea 
bhurgeancho fuddar boro zavche bodol , tanche vaitt dekhik 
lagon , tim sompeponnim nisonttonnachea margar pavtat . 

Az kitlinch amchim vaddlolim bhurgim aplea vhoddilank 
respet - man diunk zaite pavtti visortat . Apunn vaddleant 
mhonnttoch magir thoddim bhurgim apleak zai tem korunk 
fuddem sortat . Chaltea jivitant , mhotvache nichev ( decisions ) 
ghetana , tankam tanchea avoi - bapaiche vo vhoddilanche 
budhichi goroz na , oxem tim zaite pavtti somzotat . 

Ani vankddo nichev gheun jivitachem panvl vaitt rostear 
poddlem mhonnttoch , tim fostat ani sasnnak roddttat . Kaim 
amchim tornnattim aplea iskolamni , kolejimni vaitt ixttagotik 
lagon vikhallim okhdam ghetat vo dusrea vaitt ogunnannk bolli 
poddun aplo fulto fuddar osoch ibaddtat . Hea tanchea kortubank 
konn zobabdar ? 


Survek ghorant avoi - bapain ani uprant xallent , kolejint 
bhurgeam sovem vhoddilamni apli zobabdari ( responsibility ) 
ollkhun ghetloli zalear , amchea bhurgeanchi vadd bori zaun , 
aichim fultim bhurgim , faleanche bore nagrik ani fuddari zaunk 
pavtolim aslim . Punn toxem ghoddunk avoi - bapain aplea asrea 
khal aslolea bhurgeank , poilem aplem jivit adorx ( exemplary ) 
korunk goroz . Ani sogllea addkhollim modem , aplem ekvottit 
jivit zobabdaren tanddttana , aplea bhurgeam sovem - i tannim 
apli vhodd zobabdari fikirin pallop gorjechi . Tednach , amchim 
aichim bhurgim faleanche bore ani satvik nagrik zalolim amkam 
polleunk melltolim . Tankam sodankal sukhi polleunk amkam 
sond favo zaum . 

礼 


Utsov Ani 
Ganykarancho Ekvott 


gostachea mhoineant , ek potrkar koso Divadde 
ganvant poromporik ‘ Bonderam Utsov ' - ak vochunk 

. 
vhodd umedin monoitat mhonn hanvem aikol'lem , punn 
porxim thoinsor vochun to utsov polleunk ani onnbhovunk , 
mhaka kednach sond mellunk na . Tea vorsa te sondich boro 
faido kaddtolom , oxem chintun , hanv tea zunvear sanjechea 
4.30 vorar pavlom . Mhojea sangata teach ganvcho chitrkar 
Daryl Andrade aslo . Ani tacheach sohokaran , tea nemlolea 
disa thoinsor kitem - kat ghoddtta tem upott polleunk mhaka 
sond mell’li . 

Hozaramni lok to utsov polleunk thoinsor ektthaim zal’lo . 
Feribottin anikui poixil’lo lok aplea gaddiamni tea dobajeak 
ieit aslo . Kariokrom ' justuch sanjechea 5 vaztam suru zalo . 
Ganychea veg - vegllea vaddeamni torekvar vixoyancher toyar 

kel'le chitr - roth ( floats ) polleunk mell’le . 

Kariokrom ' suru zavche adim , sokallim tem donpar poriant , 
dor vaddeache vangddi , tim magir bhurgim , tornnattim , zannttim 
zanv , ap - aplo chitr - roth gheun , aplea nachanchi ensai ( practice ) 
umedin kortale . Tanchi ti atthvech torechi umed polleun kovtuk 
distalem . 


Eka ganvkarache mahite pormannem , dor ek chitr - roth 
toyar korunk dor ek vaddo unneant - unne sumar 40,000 hozar 
rupyancho khorch korta . Ani bhailea kosleach duddvancher 
ovlombun ravonastana , dor vorsa Divaddkaram ‘ Bonderam 
Utsov ' dobajean monoitat . Ani oslea utsova udexim tea 
ganvkaram modem mog ani ekvott odik vaddlolo ani choddlolo 
disun ietalo . Tea ganvchea tornnatteanchea fuddakara udexim 
tea disa sogllem vevosthit chol'lem . Thoinsor , tea disa zorui 
lokanchi itli lutt ani khett asli , toruiastona zhogddim , kestanvam 
vo uchambollayechi savli poriant thoim disli na . 

Divaddkarancho to vorsavollicho ‘ Bonderam Utsov'polleun 
ghora portotana , mhojea monant torekvar vichar ube zale . Osle 
movjeche utsov korunk amchea dusrea - i ganvamni fuddakar 
ghetlolo zalear , tea - tea ganvamni zaitem boreponn bhitor 
sortolem aslem . Dubhav na , amchea Goyant , thoddea ganvamni 
torekvar utsov monoitat , punn te vorsavolliche ( annual ) utsov 
zainant . Chear - panch vorsamni ek pavtti mottea promannant 
ek utsov eka ganvant ghonnghonnan monoitat . Ani tedna tea 
ganvcho sogllo lok ekuch kuttumb koxem ektthaim ieun , umedin 
tea utsovant khand martat . Toslea utsovak tanchi toyari nettan 
cholta . Toslea kariokroma vorvim eklo dusreak odik ollkhunk 
pavta , xezaream - samaream modem mog , sombond vaddlole 
ami polletanv . Adar divop ani ghevop mhollear kitem , hem - i 

bi thoinsor spoxtt disun ieta . Punn to - to utsov , kariokrom'don 
tin disam uprant somptoch tea utsova sangata , tea ganvchem 
soglench sompadlem , oxém dista . Ani toxench ghoddtta . 

Dekhun , tea - tea ganvchea ganvkarank kednai tori zagoun 
tanche modem mog , ekvott sambhallop gorjechem . Ani 
ekvottan kitlem boreponn zoddum ieta , tem dakholl korunk 
utsov ( festival ) dubhavaviret ek motto upay . Utsova udexim 
ganvant zaitem boreponn ieunk xokta . Ganvkaranche sombond , 
mog , ekvott vaddunk ani sodankal togunk , dor vorsa koslea - na 
koslea utsovachi goroz , oxem mhaka dista . 

Ani ganvamni utsov monoitat tedna , te - te utsov tea - tea 
ganvcho ek ' annual feature ' vorsavollicho suvallo koso 
sambhallop nibel gorjechem . Na tor , ganvant hozaramni 
ganvkar jive asunui to ek melolo ganv koso utpon’n zaunk xokta . 
Ganykaram modem xellmoddai ani tore - toreche vegllochar 
ubzun , tea ganvant ekvott dische bodol duspott zaunk vell naka . 


Peleak khenddta to apli mansugi hogddaita 


Vomplea bogor pikona , marlea bogor xikona 


Dolle naslear , sonsar na 


Akaxak dolle pavtat ponn hat pavona 


Doria bhonvun ailo ani konddant vochun melo 

Amche Modem Ozun 
Bore Samaritan Asat 


K 


hoinsorui ek obsoeg ghoddlo zalear , zokhmi zal'leam 
mon’xank tabortob adar diunche bodol , thoinsor 

ghoddta to tomaxa ' polleunk choddxe pavtti amkam 
somestank sonvoi . Tea - tea ghayall zal'lea mon’xank tea - tea 
vellar adar diunk amchea monant zalem dekhun zalear , mozot 
korunk gelear , uprant pulis thannear govai ( witness ) diunk 
poddtolem vo anik koslei bhan'goddint misoll zaunk poddot , 
hem chintun zaite pavtti amchea monisponnacho kaido pallunk 
ami fattim sortany . 


Kaido sodanch poilo , uprant monis . - chaltea jivitant 
oxem amchem dhoronn zaun gelam . Ani toslea vellar , amche 
besarmaiek lagon , zaite pavtti obsoegant sampoddlolo monis 
thoinch sompunk pavta . Fattim fuddem pollenastana , gorjek 
ani akantak sampoddloleank ami vellar mozot kel’li zalear , 
amcho monisponnacho hok’k sambhallun , dusream sovem 

ek bori kornni ami adhartele asleanv . Punn amchea somazant 
toxem ghoddlolem bhov thodde pavtti ami polletanv . Ani 
toxem ghoddlolem ami polletoch vo aikotoch , hea adhunik 
somazant thodde bhov bore Samaritan ozun jietat ani asat - 
oxem spoxtt disun ieta . 

Pavsalleacho kall aslo . Tea disa , sanje vellar , mhozo ek 
ixtt zo eka hotelant‘chef ' koso vavurta , aple nokrek vochunk 
bhair sorlolo . Ghoddialar sanjechim so vazlolim . Pavs 
ghosghoxeamni poddtalo . Apli gaddi gheun vetana , Mandovi 
pular ek zoddpem aple skuttorir bosun tech vatten veta tem 
tannem pollelem . Tanchea sangata ek supurlem bhurgem - i 
aslem . Tim , ghov - bail ani bhurgem pavsant sarkim bhizlolim . 
Ani toxinch tim khoim tori vegam vetalim . Tim koslea tori 
akantak sampoddleant zait mhonn tea vellar mhojea ixttachea 
monant zalem . Tannem apli gaddi kuxik kaddli ani tea 
zoddpeak apli mozot diunk raji zalo . Ghorkaran aple potinnik 
ani aplea bhurgeak Bambolle Goy voizuki koleji hospitalant 
vhorunk mhojea ixtta thaim maglem . Ixttan tachem magnnem 
rokddench svikarlem . Te ostorek ani tea lhan bhurgeak aple 
gaddient bosoun , mhojea ixttan hospitalachi vatt dhorli . 

Vatter astana te ostoren aplea bhurgeak aplea palva pondak 
lipoilolo polleun , mhojea ixttan tika vicharlem : “ Kitem zalam ? 
Tum itli dukhest kiteak dista ? ” ' Ti ostori roddkurem tondd korun , 
sangunk lagli : “ Mhozo ghorkar ani hany Gonesak amchea 
kheddea ganvant vochunk toyar zatalim . Ghorkarak nhavunk 
gorom ' udok hanvem baldent ghalun dovorlolem . Thoinsor 
amcho dhaktto pavun sorlo ani khelltam - khelltam to te baldent 
poddlo . ” Tea uprant , aplo palov kuxik kaddun , tea supurlea 
bhurgeachem laslolem ang tinnem mhojea ixttak dakhoilem . 

Tea kuttumbache upodre polleun , mhozo ixtt churchurlo ani 
aplea vavrachem matui chintinastana , tabortob tea bhurgeak tea 
hospitalant ghalo . Itlean somplem na . Tea uprant , apunn vavurta 
tea hotelant fon korun khavpacheo ani pivpacheo kaim vostu 
tea kuttumbak divpachi bondabost tannem keli . Tachea tea 
adar - sohokara khatir tem kuttumb mhojea ixttak upkari zalem . 
Tanchea tea akanta vellar , mhojea ixttachea rupan Devuch 
apnnank pavlo , mhonn tim somzolim . 

Mhojea ixttachi ti khoreli kotha aiktana , amchea somazant , 
chaltea jivitant osle bore Samaritan bhov thodde ozun asat , 
oxem mhaka dislem . Dusream sovem , aplea pelea sovem , 
sogttanchem kalliz oxech toren oddon gel’lem zalear , sonvsarant 
mog , ekvott odik vaddtolo aslo . Apsvartak mon’xachea kallzant 
anik suvatuch aschi nasli . Punn durdoiv , toxem ghoddona . Ani 
hakach lagon , amche modem itlo vegllochar ani dusmankai . 

Bosint aple kuxik bosla to mhozo bhav , bazarant aple 
vengent eka bhurgeak gheun bhik magta ti mhoji bhoinn , rostea 
degek fator foddtat , khonnttat , tim - i mhojim bhav - bhoinnam , 
oxem konn ollkhunk toyar asot ? On - ollkhi bhas uloita toslo 
vo mhellim angvostram ghalun aslolo konnui amkam mell’lo 
zalear , to amkam ek ' ghantti ' nhoi ? Mhozo pelo konn , kosle 
zaticho , koslea dhormacho hem pollenastana , akantak 
sampoddloleak udarponni ani ap - khuxen mozot diunk ami 
dhanvot zalear , amkam oslea borea Samaritana porim , tosleank 
Dev jerul melltolo , hantunt dubhav na . Fuddarak tori tosleank 
To mellot kai ? 

Hany Tika 
Bhettlom Tedna ... 


O 


tubrache 19ver 2003 vorsa amchea sorgest Juany 
Paulu Il - rea Papa Saiban Madar Terezak ' bhoktivont 

mhonn pacharli . Tea mhotvachea disa , Durdorxonacher 
vitrailolo kariokrom ' zorui mhaka polleunk mell’lo na , torui 
astana , ratchea 8.30 vaztam , Durdorxonacher somachar 
aikotana , tea kariokromache kaim mukhel bhag mhaka polleunk 
mell’le . Tea vellar , pattlea kaim vorsancho , tichea vavra thaim 
mhozo lagxil’lo sombond mhojea dolleam mukhar zhollkolo . 

Tedna , Vasku MES kolejint , mhojea nimannea vorsachi 
porikxa diun , mhojea nikalak hanv axeun ravtalom . Akhrek , 
nikal potrancher chhapun ailo . Tea vortmanpotrachim sogllim 
panam hanvem artilim ani portilim , punn mhozo ankddo khoinch 
naslo . Porikxent napas zal’lean , novean gombhirtayen xikunk 
bos mhonn mhoje avoin mhaka xiddkailo . Porikxek novean 
bosunk mhojea monant koxench ievzona zalem . Hanvem 

tabortob thoddim mhojim zobabanchim kagdam novean ' re 
evaluation ' - ak dhaddlim . 

Atam tancho zobab mhaka fokot Setembrant vo Otubrant 
mellcho aslo . Title mhonnosor , hanv ghorant bekar urlom . 
Sosnnikayen ghorantuch boslom . Punn toslea vellar , mhozo 
bhorvanso hanven soddunk na . Devacher thir bhavart dhorlo . 
Nikal boro ietolo mhonn mhaka khatri asli . Ani toxench 
ghoddlem . Novean porikxek bosonastana , hanv pas zalom . 
Atam fuddem kitem ? Xikxonnik voros suru zaun , tin mhoine 
somplole . Fuddem kitem korchem tench mhaka somzona 
zalem . Vell ibaddche bodol , mhojea chaltea jivitant vegllech 
torecho onnbhov gheunk mhojea monant zalem . 

Vell hogddainastana hanvem Mumboichi vatt dhorli . Mumboi 
pavtoch , hanv Madar Terezachea eka ghoraxim pavlom . Tea 
ghorant bhitor sorun , thoinsor aslolea tichea madrink hanvem 
mhoji ollokh korun dili . Tanchea vavracho onnbhov gheunk 
hanv ailam mhonn hanvem soroll sanglem . Tannim mhaka 
Borivli , tanchea bradaranchea ghorant vhelo . 

‘ Shanti Niketan ' , hem sanddloleam , durbollanchem ghor , 
Borivli vattharant novench bandlolem . Tea ghoracho sogllo 
karbhar ‘ Missionaries of Charity ' bradar choloitale . Thoddea 
disamni tea ghorache ugtavnnek Madar Tereza Kolkota thaun 
Mumboi ailoli . Tedna lagxilean tika polleunk mhaka bhag 
mell’lem . Tea bradaram thaim don mhoine umedin vavr kelea 
uprant , odik onnbhov ghevche khair , tannim mhaka Kolkota 
vochunk suchoilem . Hanvem tanchi suchovnni khuxen svikarli . 

Kolkota ailom tedna , novean tech sonsthechea bradaram 
toxench madrim thaim mhozo sombond vaddlo . Kalighat 

vattharant , Madar Terezan ‘ Nirmal Hriday ' , hea ghorant aplem 
poilem misanv suru kel’lem . Tea ghorant madri , bradar toxech 
Bharoti ani videxi ' volunteers ' hanchea sangata torekvar 
vavrant mhojem hat - bott ghalun te sonsthechem karya ani 
tanchea vavracho bhorpur onnbhov gheunk hanv pavlom . 

Tea ghayall zal’lea mon’xam vo piddevontam thaim vayr 
korunk mhaka tea vellar sompem zaunk na . Punn to vavr mhaka 
ek avhanuch mhonn somzun , dhir gheun , hanv fuddem gelom . 
Thoddim bhav - bhoinnam antrunnaruch mel’lim moddim 
koxim astalim . Sokallchim tankam toxench dusreank dispottim 
eke svater thavn dusre svater ubharun vhorun , nhannounchem 
poddtalem . Uprant tankam chav , chopateo diuncheo poddtaleo . 
Tea uprant , tanchim mhellim angvostram gorom ' udkant 
dhuvchim poddtalim . Antrunnar konnem - i sondas kelo zalear , 
soddsoddit ti safai korchi podtali . Barik polleunk gelear , thoinsor 
vavr bhorpur astalo , punn kotthinn . Toslo hispa bhailo vavr 
korunk tea ghor - dar nasloleanchi mogan seva chakri korunk , 
kherituch kurpa ani boll zai , oxem mhaka thoinsor vavurtana , 
bes borem somzolem . 

Ek dis " Mother House ’ - ant gel’lom , thoim Madar Tereza 
thaim mhoji laxil'li bhett zali . Osle bhettek hanv sodanch 
axetalom . Kuddin oskot ti mhaka disli , tori ticheant bhorpur 
suddsuddai asa mhonn spoxtt disun ietalem . Jedna mhoji 
poilich nodor ticher poddli , tedna mhojeant eke attvech torecheo 
bhavna ( feelings ) nirmann zaleo . Tika polleun mhaka tea vellar 
kitem bhoglem tem utramni mhojean sangunk zaina . Tichem 
tem sadem nhesop , sadi chal polleun , sadem ulovp aikun , ti 
ostori khoreanich ek ' santinn ' mhonn mhoji khatri zali . Ticheant 
kitem tori kherituch asa , oxem mhaka tea vellar sid’dh zalem . 

Mumboint toxench Kolkota Madar Terezachea ghoramni 
vavurtana , sogllea vangddeanchim utram bhov komi punn aplea 
pelea sovem tancheo teo boreo kornneo upott , oxem mhaka 
pottlem . Thoincheo godd - godd iadi ozun mhojea monant , 
kallzant jiveo ani tajeo asat . Kosloch vegllochar korinastana , 
Madar Terezacheo madreo toxech bradar , tanchea ghoramni 
bhitor sortolea somestank , maie - mogacho ievkar diun , to - to 
monis apleachoch bhav - bhoinn mhonn somzun , udarponnim 
aplo mog , alaxiro diunk tim sodankal aitim . Pelea sovem 
Kristak polleun , gorjevontank adar divop , oslem dhoronn zor 
amam - somestamni apnnailolem , tor ho sonvsar dubhavinn 
ek sorg zatolo aslo . Madar Terezachea axirvadan ani tichea 
vangddeanchea borea vavrantlean , amcho bigoddlolo sonvsar 
beginuch ek sorg zalear puro . 


Kurddo magta eku dollo , Devan taka don dile 


Ganv nasleleak nany ponn zai 


Tokli marlear , khongli geli 


Devak ani gorvak poddona 


Oddchonnek sampoddtoch , dusreachi pang dhorunk zai 


Baintlem kaddhun , nhoint uddoilem 

Pio Esteves 


Boroupea Vixim 


Bab Pio Esteves ‘ Ale Bele ' nanv diun ck pustok uzvaddaita . Adim tannem 
Ihan - lhan pustika uzvaddailcat ani tim pipirmittam koxim khoplcant . 
Atam hc - iAlc Bcle vholdc ruchin chayckuch nhoi , punn khoinchea - i 
vellar te khavunk sodtole mhonnum yeta . 


Pio bab bhurgo thavnuch Konknni borounk laglo ani vaddtta - vaddttam hi 
tachi ruchui vaddot geli . Gulabacher , V Lxttacher , Goan Reviewacher , 
Renovocaoacher to lekh boroita . Tannem adim Gulabacher veg - vegllea 
vixoyancher boroil'le lekh soglle punzaileat ani hea pustokant 
gunttleat . Vachpeank te ruchtolech , kiteak tachem nanvuch ale bele 
dilam tem pustokak bhes borem sobta . 


Adim amchea ghoramni sanjechea vellar khavpak ale bele kortalim ani 
ami te urchin khataleanv . Atam - i thoddea familimni kortat . Pio osle 
ale bele aplea bhurgeank khaunk dita mhonn somzotam . Kiteak tannem hem 
pustok mittyo marunuch boroilam nhoi ! Atam posreancher jin'sanchim 
khannam aitinch melltat , dekhun ghoravi khannam korpachi sonvoy 
moddlea . 


Punn 

atam Pio Babachea pustokantlean ale beleancho ugddas 
jivo zata . To dita te vegllech , khayn somponam tosle . Tanchi ruch 
kosli ti amchea vachpeamni tachem pustok gheun polleunchem . 
He tachea ale beleank xabaski ditanam , Pio babak sogllem yex mellchem 
ani tache ale bee gheun Konknni bhaxechem sahitya vaddun vechem . 


E. V. Miranda 
V. Ixtt , Pilar 

